



గిడుగు


కాళికలోకం

ఆగస్టు 2009

మాసపత్రిక

వెల: రూ.5

పెట్టుబడిదారులకు వేరాలు - ప్రజలకు భారాలు



గిడుగు - విడుగు

మానవ పరిణామానికి ఎంత చరిత్ర ఉందో భాషా పరిణామానికి అంతే చరిత్ర ఉంది. మనిషి తన భావాలను, అనుభూతులను ఎదుటి వారికి సులువుగా తెలిపే సాధనం భాష. భాషకు గుర్తులే లిపి కాబట్టి మాట్లాడింది, రాసేది ఒకే రకంగా ఉండాలి. కాని రాసే గ్రాంథిక భాషకు మాట్లాడే వాడుక భాషకు మధ్య తేడా పెరిగిపోయింది. సంక్లిష్ట పదాలు, సంస్కృత పదాలు, అర సున్నలతో నిండిపోయి రాసే భాష ఒక ప్రహసనంగా మారిపోయింది. వాడుక భాష కోసం ఒక ఉద్యమం నడపాల్సిన పరిస్థితి తెలుగు వారికొచ్చింది. ఆ ఉద్యమానికి నాయకుడే మన గిడుగు వెంకటరామమూర్తి పంతులు. 1863 ఆగస్టు 29న శ్రీకాకుళం జిల్లా పర్వతాల పేటలో గిడుగు వీర్రాజు, వెంకటమ్మ దంపతులకు ప్రథమ సంతానంగా జన్మించారు. చిన్నతనంలోనే తండ్రి మరణించినప్పటికీ ఎన్నో ఇబ్బందులు పడి చదువుకొని ఉపాధ్యాయ వృత్తిని చేపట్టారు. పర్లాఖిమిడి రాజావారి మిడిల్ స్కూల్లో ఉపాధ్యాయునిగా చేరిన తరువాత విద్యార్థులకు చదువు చెప్పేటప్పుడు భాషలో ఎదురవుతున్న సమస్యను గమనించారు. పర్లాఖిమిడి సంతలో వ్యాపారుల మోసాలకు బలవుతున్న అమాయక సవర తెగ గిరిజనులను చూసారు.



చదువు లేకనే సవర గిరిజనులు సంతలో దుర్మార్గమైన దోపిడీకి గురవుతున్నారు. వాళ్ళ భాషలో వారు చదువుకునే అవకాశమే లేదు. చదువుకునే అవకాశమున్న సాధారణ తెలుగు విద్యార్థులకి పుస్తకములో రాసిన భాష అర్థంకాదు. వారి మాతృభాష తెలుగు, వారు రోజూ మాట్లాడే భాష తెలుగు - పుస్తకములో ఉన్నది కూడా తెలుగే కాని రెండింటి మధ్య ఎంతో తేడా?

ధనిక వర్గాలు మాట్లాడే భాషకి, పేద, మధ్య తరగతికి చెందిన సాధారణ ప్రజలు మాట్లాడే భాషకు తేడా ఉంటుంది. పాలకుల భాషకు, పాలితుల భాషకు తేడా ఉంటుంది. సాహిత్యం, విజ్ఞానం అంతా కూడా మెజారిటీ ప్రజలు మాట్లాడే వాడుక భాషలో కాకుండా కొంత మంది పాలకవర్గాలకు, పండితులకు ఇష్టమైన గ్రాంథిక భాషలోనే ఉండేది. విజ్ఞానాన్ని తెల్పుకోవాలనుకునే సాధారణ ప్రజలకు ఇదో పెద్ద ఆటంకంగా మారింది.

“శబ్దము యుచ్చరించునపుడు మొదట ధ్వని రూపమై యాభ్యంతర ప్రయత్నములచే నధగమించి కంఠతల్వాది స్థానములయందు దుగిలి కకారాది వర్ణ రూపముగా బరిణమించు చున్నది.” ఇది భాషకు ఒక పండితుడు ఇచ్చిన నిర్వచనము. ఎవరికి అర్థంకాకుండా తెలుగు బోధనా భాష ఎలా ఉందోపై వాక్యము చదివితే తెలిసిపోతుంది.

స్కూళ్ళను తనిఖీ చేసే ఎట్స్ అనే ఇంగ్లీషుదొర రామమూర్తి పంతులు స్కూల్ను తనఖీచేసి విద్యార్థులు ఒక రోజు సమయంలో రెండు పద్యాలు మాత్రమే నేర్చుకోవడమేమిటని ఆశ్చర్యపోయాడు. మాట్లాడేది తెలుగుభాషలోనే కదా ఇంత సమయం ఎందుకు తీసుకుంటున్నారని ప్రశ్నించాడు.

ఈ సంఘటనలన్ని గిడుగు వారిని కదిలించాయి. మొదట సవరలు చదువు లేక సంతలలో తీవ్రంగా నష్టపోతున్నారు కాబట్టి వారి భాషలో వారికి చదువునేర్పాలని, వారికి ప్రత్యేక పాఠశాలలు పెట్టాలని ప్రభుత్వాన్ని కోరారు. సవర భాషకు లిపిలేనందున తెలుగు లిపినే ఉపయోగించి వారి భాషలో నిఘంటువులు, పుస్తకాలు తయారు చేయడములోను కీలక పాత్ర పోషించారు. సవర జాతి ప్రజల చదువుకోసం తపించి పోయాడు. సవర భాషను నేర్చుకొని వారిలో ఒకడిగా కలిసిపోయారు. ఆ రోజుల్లో ఉన్న అంటరానితనం అనే

దురాచారాన్ని ఆయన అధిగమించారు. గిరిజనులకు జరుగుతున్న అన్యాయాన్ని చూసి చలించిపోయి తనలోని మానవత్వాన్ని చాటుకున్నారు.

మరోవైపు అందరు మాట్లాడే వాడుక భాషలోనే చదువు చెప్పాలని, అందుకు పుస్తకాలు వాడుక భాషలోనే ఉండాలని ఉద్యమం నడిపాడు. విజ్ఞానం అందరికీ సులువుగా అందాలంటే వాడుక భాషలోనే సాహిత్యం రాయబడాలని ఆయన కవులను, రచయితలను కోరారు. గిడుగు వారి వాదనను ఖండిస్తూ ఆనాడు పేరు మోసిన కొందరు రచయితలు, కవులు, పండితులు భూస్వామ్య శక్తులతో కలిసి ‘ఆంధ్ర సాహిత్య పరిషత్తు’ ఏర్పాటు చేసి

గ్రాంథిక భాషలోనే రచనలు, చదువు ఉండాలని వాదించారు. వాడుక భాష గ్రామ్యం అని దానిలో రాయ కూడదన్నారు. వారి భాషా పిడివాదాన్ని, అందులోని దొల్లతనాన్ని ఎత్తి చూపుతూ “ఆంధ్ర పండిత భిషక్కుల భేషజం” అనే గ్రంథాన్ని గిడుగువారు రాసారు.

ఆయన నిరంతర కృషికి పేరుమోసిన పండితులే తలవంచక తప్పలేదు. “గిడుగు కాదు పిడుగు” అని అంగీకరించారు. ఆయన ఉద్యమానికంటే ముందే వాడుక భాషలో “కన్యాశుల్కము” రాసిన గురజాడఅప్పారావు గారు గిడుగు రామమూర్తికి వెన్ను దన్నుగా నిలిచారు. చివరికి కందుకూరి వీరేశలింగం పంతులుగారు కూడా వాడుక భాషవాదాన్ని అంగీకరించి గిడుగువారికి మద్దతుగా నిలిచారు. అప్పటికే పరిచయం అవుతున్న యువ రచయితలు వాడుక భాషలో రాయడము మొదలెట్టారు. ఆవిధంగా అనేక మార్పులకు లోనై నేడు మనం రాస్తున్న భాషవాడుకలోకి వచ్చింది. అయితేనేటికీ మనం మాట్లాడుతున్న భాషనే రాస్తున్నామా అనేది ఇంకా సందేహమే!

ప్రజల వాడుక భాషకోసం అలుపెరగని పోరాటం చేసిన గిడుగువారిని అనేక బిరుదులు వరించాయి. ‘కైజర్-ఎ-హింద్’, ‘రావుసాహెబ్’, ‘కళాప్రపూర్ణ’ అందులో ముఖ్యమైనవి. ఆయన 1940 జనవరి 15న తుదిశ్వాస వదిలేవరకు వాడుక భాషకోసం ఉద్యమించారు. ఆయన చేసిన ఉద్యమం ప్రజలకు, భాషకు ఎంతో మేలు చేసింది. ప్రజల వాడుకభాష కోసం ఉద్యమించిన గిడుగు చిరస్మరణీయులు.

- మహమ్మద్ అబ్బాసి

ఆగష్టు - 2009

కవర్ స్టోరీ

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 22 సంఖిక : 8

అడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కార్మికియం	2
కవర్ స్టోరీ	3-5
డాక్టర్ - డాక్టర్	6
రాజకీయ విద్యపై	7
ఉద్యమవార్తలు	8-15
రిపోర్ట్	16
గిరివిడి ఫేకర్	18
బాలలోకం	20
సామాజిక న్యాయం	21
చావు - బతుకు (కథ)	22
అంతర్జాతీయం	24
జాతీయం	25
శ్రామిక మహిళ	27
ప్రియతమ నాయకుడు	29
జి.టి.	30
మీకు తెలుసా!	32

మేనేజర్

కాన్ఫిడెంట్

ఇ.సం.1-7-139/44, ఎస్.ఐ.సి.స్ట్రక్చరల్ కేంద్రం,
ఎస్.ఆర్. కె. నగర్, రిసాలగడ్డ, జమిన్ నగర్,
ముచ్చలూరు, హైదరాబాద్-20.
ఫోన్: 27612474 ఫ్యాక్స్: 27646585

ఎడిటోరియల్ బోర్డు

ఎడిటర్: డి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాలరాజ్

ఏం కొనేటట్టులేదు - ఏం తినేటట్టులేదు

నిత్యావసర వస్తువుల ధరలు కొండెక్కి కూర్చున్నాయి. కందిపప్పు ధర భగ్గున మండుతోంది. పప్పుచారు బంగారమైపోయింది. ఏ వస్తువులు కొని తినే పరిస్థితి లేక ప్రజలు “ఇవేమి ధరలు రాజశేఖర్” అంటూ మొరపెట్టు కొంటున్నారు. పెరిగిన ధరలతో ప్రజలు అల్లాడుతుంటే ప్రభుత్వం, మంత్రులు ప్రకటనలతో కాలయాపన చేస్తున్నారు. రాజశేఖరరెడ్డి మాత్రము తన మానసపత్రిక సాక్షి పత్రికలో “ధరలపై పోరాడుదాం రండి” అంటూ నవ్వుతూ ప్రకటనలిస్తున్నారు.

దేశంలో మరెక్కడి కంటే మన రాష్ట్రంలోనే తక్కువ ధరలున్నాయని ప్రభుత్వం అసత్యపు ప్రచారం చేస్తున్నది. అబద్ధాన్ని పదే పదే చెప్పడం ద్వారా ప్రజలను మోసం చేయాలనేది ప్రభుత్వ పన్నాగం. కాని రోజూ సరుకులు కొంటున్న ప్రజలకు ధరలు ఎంత పెరిగాయో తెలుసు. వారి ముందు ప్రభుత్వ కుయుక్తులు పారవు.

ప్రపంచీకరణ మోజులో ఆహారపంటలను నిర్లక్ష్యం చేసి వాణిజ్య పంటలను ప్రోత్సహించిన ఫలితంగా ఆహారపంటల విస్తీర్ణం తగ్గి దిగుబడులు తగ్గాయి. మరోవైపు సరుకులపై ముందస్తు వ్యాపార ఒప్పందాలవల్ల పంటలు పండక ముందే ధరలను పెట్టుబడి దారులు నిర్ణయిస్తున్నారు.

నిత్యావసర వస్తువుల నిల్వలపై గతంలో ఉన్న ఆంక్షలు ఎత్తివేయడం వల్ల బ్లాక్ మార్కెటర్లు, వ్యాపారులు, దళారులు విజృంభించి టన్నులకొద్దీ కొనుగోలు చేసి అక్రమంగా నిలువ చేస్తున్నారు. కృత్రిమ కొరత సృష్టిస్తున్నారు. ఇష్టానుసారంగా ధరలు పెంచుతున్నారు. వీరిని కట్టడి చేయాల్సిన వాణిజ్య పన్నుల శాఖ మొద్దునిద్ర నటిస్తున్నది. అడపాదడపా అక్కడక్కడ దాడులు చేస్తే టన్నులకొద్దీ ధాన్యం పట్టుబడినా అక్రమంగా నిల్వలు చేసిన వారిపై ఎలాంటి చర్యలు తీసుకోకుండా ప్రభుత్వం బ్లాక్ మార్కెటర్ల కొమ్ము కాస్తున్నది.

పలు రాష్ట్రాలలో పప్పులను పన్నుల నుండి మినహాయించారు. కాని మన రాష్ట్రం మాత్రం దానికి భిన్నంగా పప్పులపై 4% పన్ను విధించింది. ఈ పన్నును మినహాయిస్తే ధరలను కొంతవరకు అదుపు చేయటానికి అవకాశం ఉంటుంది. కాని ప్రభుత్వం అందుకు సిద్ధంగా లేదు. కావాలనే ప్రభుత్వం ప్రజా పంపిణీ వ్యవస్థను నిర్వీర్యం చేసింది.

ఈ నిజాలన్ని ప్రజలకు తెలియకుండా ప్రభుత్వం ఎంతో కాలం దాయలేదు. ధరల పెరుగుదలకు ప్రభుత్వం అనుసరించే దివాళాకోరు విధానాలే కారణమనే వాస్తవాన్ని పాలకులు అంగీకరించాలి. వాటిని మార్చుకోవాలి.

గతంలో ధరల నియంత్రణ సమీక్షకి అధ్యక్షత వహించి అనేక ఆరోపణలు ఎదుర్కొన్న రోశయ్యనే ధరల నియంత్రణ కేబినెట్ సభకమిటికి అధ్యక్షునిగా నియమించడంతో ప్రభుత్వానికి ధరల నియంత్రణపట్ల చిత్తశుద్ధి లేదని తేలిపోయింది.

కందిపప్పు ధర పెరిగితే “కంది సాగు పెంచాలని”, బియ్యం ధర పెరిగితే “దొడ్డు బియ్యం తినాలనే” ఉచిత సలహాలు మానుకొని ప్రభుత్వం బాధ్యతేరిగి ప్రవర్తించాలి. మన అవసరాలకు సరిపడ పండించేందుకు అవసరమైన ప్రణాళికలు సిద్ధంచేసుకోవాలి. పండిన ధాన్యాన్ని అక్రమంగా తరలిపోకుండా నిత్యావసర వస్తువుల చట్టాన్ని కఠినతరం చేయాలి. ఇప్పుడు అవసరమైన కంది పప్పు దిగుమతి చేసుకొని రేషన్ షాపులద్వారా అందజేయాలి. ప్రతిషాపు వద్ద నిల్వలు, ధరలకు సంబంధించిన బోర్డులు పెట్టించాలి. ధరల నియంత్రణకు చిత్తశుద్ధితో ప్రయత్నించాలి. అప్పుడే ప్రభుత్వం మార్కెట్ ను నియంత్రించగలదు. ధరలను అదుపులో పెట్టగలదు.

ఇది దేవుని రాజ్యమని ధరలను గాలికొదిలేస్తే ప్రజలు ఈ ప్రభుత్వం గాలి తీయక మానరనే విషయం వైఎస్ ఎంత తొందరగా గ్రహిస్తే అంతమంచిది.

ఇప్పుడు ధరలు బిటవర్త చేసే
పడియా. దొడ్డు ఇప్పుడు ఆనంది!



రేపు.. నూకలు పెడతా..
మేకలు కాస్తావా?



ఎళ్లండి.. మీ పూతలు
మా నేడ్డురూ...
పాత్రికీ
మించిదట!




బడ్డెట్ రోజు:

బడ్డెట్ రోజు:



కార్టూన్ యం


వివిధ పత్రికల సౌజన్యంతో



పెట్టుబడిదారులకు వరాలు - ప్రజలకు భారాలు

2009-10 సం॥కి కేంద్ర, రాష్ట్ర ప్రభుత్వాలు ప్రవేశపెట్టిన బడ్జెట్ పెట్టుబడిదారులకు వరాలు-ప్రజలకు భారాల మోతగా వుంది. జనరంజక వైనదని, సమ్మిళితవైనదని కితాబులిచ్చుకున్న పాలకులు “ఆమ్ఆద్యీ” కిచ్చిన వాగ్ధానాలను తుంగలో తొక్కారు. ప్రజల భాగస్వామ్యం పేరుతో పెట్టుబడిదారులకు ఎర్రతివాచీలు పరిచారు. మరిన్ని రాయితీలు కల్పిస్తూ తమ స్వామి భక్తిని ప్రదర్శించుకున్నారు.

ముంచింది. పెట్టుబడిదారులకు, కార్పొరేట్ శక్తులకు మరిన్ని రాయితీలు కల్పించింది. బడ్జెట్లో వివిధ అంశాలలో కేటాయింపులు పరిశీలిస్తే దీనిని పేదల (ఆమ్ ఆద్యీ) బడ్జెట్ అనడం కంటే బడాబాబుల (విశేష్ ఆద్యీ) బడ్జెట్ అనడం సరైనది. కేంద్రం సామాన్యులపై భారాలు మోపడానికి మరో సారి సంసిద్ధమయ్యింది. తన బాధ్యతను విస్మరించింది. ఇది దేశంలో ఆర్థిక అసమానతలను మరింతగా పెంచుతుంది. ప్రజల మధ్య ఆర్థిక అసమానతలు పెరిగి పోతున్నాయని 13వ ఆర్థిక సంఘం తెలిపింది. జనాభాలో 70% మంది ప్రజల ఒకరోజు ఆదాయం



కేంద్ర ప్రభుత్వానికి సారధ్యం వహిస్తున్న కాంగ్రెస్ పార్టీ అసంఘటితరంగ కార్మికులకు సామాజిక భద్రత, ఉపాధి పెంపు, అందరికీ ఆహార భద్రత, ప్రజారోగ్యవ్యవస్థ మెరుగుదల, విద్యాహక్కుకు గ్యారంటీవంటి అనేక అంశాలపై ఆమ్ఆద్యీలకు హామీలు గుప్పించారు. ఇచ్చిన హామీలకు కట్టుబడి బడ్జెట్ ఉంటుందని సామాన్య, మధ్యతరగతి ప్రజలు ఆశించారు. వీరందరినీ కేంద్రంలోని కాంగ్రెస్ ప్రభుత్వం నిరాశలో

ఒకడాలరు కూడా లేక అవస్థలు పడుతుంటే, దేశంలోని 50 మంది సంపన్నుల ఆదాయం వేల కోట్ల డాలర్లలో పెరిగిపోయింది. అసమానతలు ఇలా పెరుగుతుంటే ప్రభుత్వం చెప్తున్న సమ్మికన అభివృద్ధి (ఇన్ క్లూజివ్ గ్రోత్) ఎలా సాధ్యం?

కార్మికుల సంక్షేమానికి ఈసారి తిలోదకాలే !

అసంఘటిత కార్మికుల ప్రస్థావనగాని, వారికి ప్రత్యేక కేటాయింపులు గానీ కేంద్ర బడ్జెట్‌లో లేవు. బెంగాల్ తరహా పిఎఫ్ సౌకర్యం కల్పిస్తామన్న రాష్ట్ర ప్రభుత్వం వాటి ఊసేఎత్తలేదు. పిఎఫ్ ప్రత్యేక కేటాయింపులు లేవు. కనీసం కార్మిక సంక్షేమ కమిషనరేట్

నిర్వహణకు కూడా నిధులు కేటాయించలేదు. ఇది కార్మికుల పట్ల రాష్ట్ర ప్రభుత్వానికి ఉన్న చిత్తశుద్ధి. సామాజిక భద్రత కల్పిస్తామన్న ప్రభుత్వాలు వాటిని గాలికొదిలేసాయి. కేంద్ర బడ్జెట్లో అదనంగా 100 కోట్లు కేటాయించినా దీనితోనే కష్ట జీవులకు భద్రత రాదు.

ఆర్థిక సంక్షోభం వల్ల దాదాపు 15 లక్షల మంది ఉపాధి కోల్పోయారని నివేదికలు తెలుపుతున్నాయి. ఏడాదికి కోటి ఇరవై లక్షల ఉద్యోగావకాశాలు కల్పిస్తామంటూ బడ్జెట్ గొప్పలు చెప్పారు. కాని నిర్దిష్ట ప్రతిపాదనలు లేవు. ఉత్పాదకరంగంలో పరిస్థితి దారుణంగా ఉంది. 3 సం॥రాల క్రితం 11.8% ఉన్న అభివృద్ధి గత సంవత్సరం 2.4% పడిపోయింది. అభివృద్ధిని పెంచడానికి నిర్దిష్ట ప్రతిపాదనలు లేకుండా ఉపాధి కల్పన ఎలా?

సమగ్ర శిశు అభివృద్ధి సేవలను (ఐసిడిఎస్) అందరికీ అందుబాటులోకి తేవాలని 3 సంవత్సరాల క్రితమే సుప్రీంకోర్టు తీర్పు చెప్పింది. సుప్రీంకోర్టు తీర్పునమలు చేయడానికి ఏడాదికి రూ॥ 12,000 కోట్లు కేటాయించాలి. కాని అందుకు అనుగుణంగా కేటాయింపులు లేవు. అవసరమైన నిధులు కేటాయించకుండా పేద పిల్లలకు పౌష్టికాహారాన్ని దూరం చేశారు. సర్వశిక్షా అభియాన్, మధ్యాహ్న భోజనానికి కూడా అరకొర నిధులే కేటాయించారు.

ఆహార భద్రతకు మంగళం

పేదలకు ఆహార భద్రతా చట్టం తెస్తామని కాంగ్రెస్ ఒకప్రక్క ప్రచారం చేస్తున్నది. మరోప్రక్క కేంద్ర బడ్జెట్లో పేదలకు “అంత్యోదయ” పథకం క్రింద ఇస్తున్న బియ్యం/గోధుమల ధర కిలోకి రూ॥ 1/- చొ॥న పెంచారు. ఇస్తున్న కోటాని నెలకి 10కిలోలు తగ్గించారు. మన రాష్ట్ర ప్రభుత్వం 50 లక్షల తెల్లరేషన్ కార్డులను రద్దు చేస్తానని ప్రకటించింది. అందులో నోరు లేని పేదలవే ఎక్కువగా ఉండే అవకాశం ఉంది. ఎన్నికల ముందు ఈ కార్డులన్నింటిని ప్రభుత్వమే జారీ చేసింది. అప్పుడులేని బోగస్ కార్డులు ఇప్పుడు ఎక్కడనుండి వచ్చాయి? బోగస్ కార్డుల పేరుతో రాష్ట్ర ప్రభుత్వం ఆహార సబ్సిడికి కోత విధించడానికి రంగం సిద్ధం చేసింది. కేంద్ర, రాష్ట్ర ప్రభుత్వాలు ఆహార భద్రతకు తూట్లు పోడిచాయి.

విద్యా హక్కు హుళిక్యేనా ?

అంతర్జాతీయ ప్రమాణాలతో విద్యావిధానాన్ని తీర్చిదిద్దుతామన్న కేంద్ర ఆర్థికమంత్రి ప్రాథమిక విద్యారంగానికి అదనంగా రూ. 200 కోట్లే విదిలించారు. రాష్ట్ర ప్రభుత్వం ప్రాథమిక విద్యకు 242 కోట్లు తగ్గించింది. పార్లమెంట్లో విద్యాహక్కు బిల్లు ఇప్పటికే ప్రవేశ పెట్టారు. దాని ప్రకారం 14 ఏళ్ళ వయసులోపు వారంతా మంచి నాణ్యమైన విద్యను పొందే హక్కు కలిగిఉంటారు. పైకేటాయింపులు చూస్తే పేద పిల్లల చదువు పై కేంద్రానికి శ్రద్ధ లేదని తేటతెల్లమవుతోంది. విద్యకు జిడిపిలో

6% కేటాయిస్తామన్న హామీ నేటికీ అమలు కాలేదు.

ప్రజా వైద్యం గురించి పట్టించుకొని ప్రభుత్వం

గ్రామీణ ప్రాంతాలలో ప్రజలు ప్రభుత్వ వైద్యం అందక ప్రైవేట్ వైద్యం ద్వారా అప్పుల పాలవుతున్నారు. అయినా వీరి సంగతి కేంద్రానికి పట్టలేదు. గ్రామీణ ఆరోగ్య మిషన్కు కేటాయింపులు నామ మాత్రంగా పెంచారు. వైద్యానికి 3% కేటాయిస్తామన్న హామీ నేటికీ అమలు కాలేదు.

సామాజిక వర్గాలు :

దేశంలో 50%కి పైగా దళితులున్న గ్రామాలు 44 వేలు ఉండగ అందులో కేవలం వెయ్యి గ్రామాలకు మాత్రమే ప్రధానమంత్రి ఆదర్శ గ్రామయోజన (పిఎంజివై) పథకం ప్రకటించారు. గ్రామానికి 10 లక్షల చొ॥ వెయ్యి గ్రామాలకు రూ॥ 100 కోట్లు కేటాయించారు. మిగిలిన 43 వేల గ్రామాల్లో దళితుల పరిస్థితి ఏమిటి? మరో 43 సం॥ల ఆగాల్సిందేనా?

మైనార్టీల సంక్షేమానికి జనాభా ప్రాతిపదికన కేటాయింపులు చేయాలని సచార్ కమిటీ సిఫార్స్ చేసింది. మైనారిటీలను తామే అభివృద్ధి చేయగలమని ఘనంగా చెప్పేవారు. అదనంగా కేటాయించింది నామామాత్రం.

మహిళా సాధికారత గురించి గప్పాలు కొడుతున్న ప్రభుత్వం ఈ శాఖకు నిధులు గత సంవత్సరం కంటే తగ్గించింది. (రూ॥ 466.5 కోట్ల నుండి రూ॥ 385.13 కోట్లకు) వితంతు పింఛన్లనూ పెంచలేదు. మహిళా అక్షరాస్యతకు జాతీయ మిషన్ ప్రారంభిస్తామని చెప్పిన ఆర్థిక మంత్రి నిధులను మాత్రం కేటాయించలేదు. “రాష్ట్రీయ మహిళా కోష్” పేరిట మహిళల్ని మైక్రోఫైనాన్సింగ్ ఊబిలోకి దింపడానికి సిద్ధపడింది.

పెట్టుబడి దారులకు వరాలజల్లు

పెట్టుబడుల కంపెనీ లిమిటెడ్ (ఐఐఎఫ్ఎస్ఎల్) ద్వారా ప్రభుత్వ-ప్రైవేట్ భాగస్వామ్యంలో మౌలిక సదుపాయాల పథకాలు చేపడతారు. దీనికోసం 100 వేల కోట్ల రూపాయల మేర ప్రాజెక్టులలో సపోర్ట్ చేస్తారు. దీనిలో 60% నిధులు వాణిజ్య బ్యాంకుల ద్వారా రాబోయే 15-18 నెలల్లో ప్రయివేట్ వారికి అందిస్తారు. తద్వారా ప్రజల సొమ్ముతో ప్రైవేట్ వారు లాభాలనార్జిస్తారు. ఇది పేదలను కొట్టి సంపన్నులకు పెట్టడమే తప్ప మరోటికాదు.

ఫ్రంజ్ బెనిఫిట్స్పై పన్ను రద్దు చేశారు. ప్రైవేట్ సంస్థలు నిర్వహించే పెన్షన్ నిధులనుండి షేర్ మార్కెట్లో పెట్టే పెట్టుబడులపై సెక్యూరిటీ లావాదేవీల పన్ను రాయితీలు ఇచ్చారు. ఇది అధిక లాభాలొస్తాయని ఆశ పెట్టి పెన్షన్ నిధులను స్టాక్ మార్కెట్కు తరలించే కుట్ర ఇందులో దాగి ఉన్నది. సరుకుల

లావాదేవీలపై పన్ను రద్దు చేసారు. దీనివల్ల నిత్యావసర వస్తువుల స్పెక్యులేషన్ వ్యాపారం మరింత పెరుగుతుంది. ధరలు ఇంకా పెరుగుతాయి.

పెట్టుబడిదారులకు ఇచ్చిన రాయితీల వలన ఇప్పటికే ఏడాదికి 4,18,000 కోట్ల రూ॥ల ఆదాయాన్ని కోల్పోతున్నాం. ఇది చాలదన్నట్లు పై రాయితీలతో పాటు ఎగుమతి దారులకు మరో సం॥పాటు టాక్స్ హాల్డిదేని ప్రకటించారు.

లాభాల ఆధారంగా పన్నుల మినహాయింపు దుర్వినియోగం అవుతోందన్న సాకుతో పెట్టుబడి ఆధారంగా పన్నుల రాయితీ ప్రతిపాదించారు. గిడ్డంగుల (కోల్డ్చెయిన్) నిర్మాణం, సహజ వాయువు, క్రూడ్ ఆయిల్/పెట్రోలియం పైపు లైన్ల నిర్మాణం. పంపిణీకి సంబంధించి అన్ని పెట్టుబడులపై పన్ను మినహాయింపు ఇచ్చారు. ఇది ప్రధానంగా కృష్ణా, గోదావరి బేసిన్లో రిలయన్స్కు ప్రయోజనం చేకూర్చడానికే. దీనివల్ల రాబోయే 7 సం॥లలో ప్రభుత్వం 50,000 కోట్ల రూ॥ల ఆదాయం కోల్పోతుంది.


పెట్టుబడిదారులకు ఫలహారం కానున్న ప్రభుత్వ రంగం

ప్రభుత్వ రంగ సంస్థలలో 51 % వాటానే ప్రభుత్వం దగ్గర ఉంచుకొని, పెట్టుబడుల ఉపసంహరణలో ప్రజలు భాగస్వాములు కావడాన్ని ప్రోత్సహిస్తామన్నారు. సామాన్యుడు వాటాలు ఎలాగూ కొనలేరు. మరి ఆర్థికమంత్రి చెప్పే ప్రజలెవరు? పెట్టుబడిదారు లేగా? కేంద్ర ప్రభుత్వరంగ సంస్థలలో ఉన్న 4,85,000 మిగులు నిధులనుపయోగించిఉత్పత్తి/ ఉపాధికల్పన పెంచకుండా ప్రైవేటుకు కట్టబెట్టడానికే ప్రభుత్వం ప్రజల భాగస్వామ్యం అనే ముసుగు వేస్తున్నది. 49% వాటాల విక్రయంపేరుతో దేశంలోని నవరత్న, మినీరత్న వంటి లాభాలు గడించే ప్రభుత్వ రంగ సంస్థలను పెట్టుబడి దారులకు ఫలహారంగా పెట్టడానికి ప్రభుత్వం ప్రణాళిక సిద్ధం చేసుకున్నది.

ఎన్నికలముందు స్విస్ బ్యాంక్లోని నల్ల ధనం తెచ్చి దేశాభివృద్ధికి ఉపయోగిస్తామని చెప్పిన కాంగ్రెసు ఆ మాటే మరిచిపోయింది. స్విస్ ఖాతాలో ఉన్న నల్లధనం గురించిన ప్రస్తావనే బడ్జెట్లో లేదు.

అప్పుల ఊబిలోకి రాష్ట్రం

రాజశేఖరరెడ్డి అధికారం చేపట్టే నాటికి రాష్ట్రం అప్పులు 66,393 కోట్లు ఈ ఐదు సంవత్సరాల కాలంలోనే అప్పులు రెట్టింపు అయి 2009-10 సం॥రానికి 1,10,092 కోట్లకు పెరిగాయి. అదనంగా ఈ బడ్జెట్లో 16,632 కోట్లు అప్పులు తేవాల్సి వస్తోంది. దీనితో రాష్ట్రంలోని ప్రతి ఒక్కరిపైన 16 వేల రూ॥ అప్పు భారం పడుతున్నది. వైఎస్ ప్రభుత్వం రాష్ట్రాన్ని అప్పుల ఊబిలోకి దించింది.




ప్రపంచ బ్యాంకు బాటపట్టిన రాష్ట్ర ప్రభుత్వం

ప్రపంచ బ్యాంక్ ఆదేశాల ప్రకారమే రాష్ట్ర ప్రభుత్వం బడ్జెట్ రూపొందించింది. బోగస్ కార్డుల ఏరివేత పేరుతో ఆహార సబ్సిడీ కోత. ఆరోగ్యశ్రీ ముసుగులో ప్రభుత్వ వైద్యాన్ని నిర్వీర్యం చేసి కార్పొరేట్ ఆస్పత్రులకు కోట్లు కట్టబెట్టి వైద్యాన్ని పరోక్షంగా ప్రైవేటీకరించారు. విద్యారంగంలో అదే పరిస్థితి. సహకార వ్యవసాయం పేరుతో రైతుల భూములను కార్పొరేటు సంస్థలకు అప్పగిస్తారు. గ్రామాలకు మినరల్ వాటర్ సరఫరా పేరుతో గ్రామీణ మంచి నీటిసరఫరా బాధ్యత నుండి ప్రభుత్వం తప్పుకోని ప్రైవేట్ సంస్థలకు అప్పగించే కుట్ర చేస్తోంది. రోడ్లు, ఓడరేవులు వంటి మౌళిక సదుపాయాల కల్పనలో పబ్లిక్ - ప్రైవేట్ భాగస్వామ్యం పేర పెట్టుబడి దారులకు భాగస్వామ్యం కల్పించడము. పట్టణాల సుందరీకరణ పేరుతో మంచినీటి సరఫరా, పారిశుధ్యాన్ని ప్రైవేటీకరించేందుకు ప్రభుత్వం ప్రయత్నిస్తుంది. ఇవన్నీ ప్రపంచ బ్యాంకు ఆదేశాల మేరకే జరుగుతున్నాయి.

కేంద్ర, రాష్ట్ర ప్రభుత్వాల బడ్జెట్లు కార్పొరేట్ వర్గాలకు మరింత లాభాలను తెచ్చిపెడుతాయి అనడంలో ఎలాంటి సందేహం లేదు. అసలే ధరల పెరుగుదలలో అతలాకుతలం అవుతున్న సామాన్యులపై ధరల భారాన్ని తగ్గించకపోగ, పరోక్ష పన్నుల ద్వారా మరిన్ని భారాలను కాంగ్రెస్ ప్రభుత్వం మోపుతోంది. వీటిని ఐక్యంగా వ్యతిరేకించడమే కార్మికవర్గ కర్తవ్యం.

ఎ.వి. నాగేశ్వరరావు

మూగతనం : కారణాలు



కొంతమందికి పుట్టుకతో వచ్చే చెవుడు వలన మూగతనం వస్తుంది. ఇటువంటి వారు మానసికంగా ఆరోగ్యంగా ఉంటారు. మూగవారిలో అత్యధిక శాతం ఈ కోవలోకి చెందిన వారే.

మాటలు నేర్చుకొన్న తరువాత వచ్చే మూగతనం మెదడుకు సంబంధించిన కొన్ని వ్యాధుల వలన ఏర్పడుతుంది. ఉదాహరణకు మెదడువాపు జ్వరాలు, పక్షవాతం, కంటి, కేన్సర్ మొదలైన వాటి వలన మెదడులోని మాటల కేంద్రం దెబ్బతింటే మాట్లాడలేక మూగవారవుతారు. వీరికి వినికిడి లోపం ఉండకపోవచ్చు.

బుద్ధిమాంద్యానికి గురైన వారిలో వినికిడి శక్తి సక్రమంగానే ఉన్నా, మానసిక బుద్ధి లోపం వలన ఇతర వ్యాధుల కలయిక వల్ల మాట్లాడలేరు.

రెండేళ్ల వయస్సులోపే ఏ మాత్రం వినిపించినా, వినిపించేలా చికిత్స చేయించి, మాట్లాడేలా శిక్షణ ఇవ్వాలి. లేదా రెండు మూడు సంవత్సరాలు దాటిన తరువాత చెవులు వినిపించేలా చికిత్స చేయించినా, మాటలు మాత్రం రావు. రెండు సంవత్సరాల లోపే చెవులు వినిపిస్తే మెదడులో మాటల కేంద్రం ఏర్పడి మాటలు వస్తాయి. ఆ తరువాత చెవులు వినిపించినా మాటల కేంద్రం ఏర్పడదు. మాటలు రావు.

శరీరావయవాల కార్య నిర్వహణకు మెదడు ముఖ్య కేంద్రంగా పని చేస్తుంది. ఒక్కొక్క పనికి ఒక్కొక్క కేంద్రం ఉంటుంది. అంటే రుచి, వాసన, చూపు, వినికిడి, స్పర్శ, మాటలు తదితర అన్ని పనుల నిర్వహణకు ఒక కేంద్రం మెదడులో నిక్షిప్తమై ఉంటుంది.

ఏ కారణం చేతనైనా ఏ కేంద్రమైనా దెబ్బ తింటే ఆ కేంద్రానికి సంబంధించిన విధి నిర్వహణ జరుగదు. ఉదాహరణకు

మెదడుకు కలిగే వ్యాధుల వలన వాసన కేంద్రం దెబ్బతింటే ఎలాంటి వాసనలు గుర్తించలేరు. అలాగే వినికిడి కేంద్రం, మాటల కేంద్రం వ్యాధిగ్రస్తమైతే వినిపించదు. మాటలు రావు.

చెవిలోకి చేరిన మాటలు లోపలి చెవి గ్రహించి, చెవి నాడి ద్వారా విద్యుత్ సంకేతాలుగా మారి వినికిడి కేంద్రానికి చేరుతాయి. అక్కడ విశ్లేషణ జరిగి మాటల కేంద్రానికి చేరుతాయి. అప్పుడు మాటల కేంద్రం అవసరానుకూలంగా స్పందించి, స్వరపేటిక నాడుల ద్వారా సంకేతాలు అందుతాయి. తద్వారా మాటలకు నాంది జరుగుతుంది. అప్పుడే మాట్లాడ గలుగుతారు.

మాటలు రావడానికి గొంతు, స్వరపేటిక కండరాలు కూడా సరిగ్గా పని చేయాల్సి ఉంటుంది. వాటికి ఎలాంటి పక్షవాతం పుట్టుకతో వచ్చే మూగతనానికి కారణాలు ఈ కింది విధంగా ఉన్నాయి.

గర్భస్థ దశలో

గర్భం మొదటి దశలో స్వంతవైద్యం చేసుకోవడం, వాడకూడని మందులు వాడటం, ఎక్స్రేల్లాంటి రేడియేషన్కు, నాటుమందులు వాడటం కారణం కావచ్చు.

మీజిల్స్, రుబెల్లా వంటి జ్వరాలు, కారణం కావచ్చు. అలాగే సిఫిలిస్, టిబి, టైఫాయిడ్, ఎయిడ్స్, కామెర్లు, మలేరియా, అధిక చక్కెర వ్యాధి, అధిక జ్వరం, అధిక రక్తపోటు, అధిక ఉమ్మిసీరు ఏర్పడటం, పోషకాహార లోపం వంటి కారణాలతో చెవుడు వచ్చే అవకాశం ఉంది. మరి ఏ ఇతర కారణాల వలన అయినా గర్భస్థ శిశువు పెరుగుదల లోపించినా, బరువు పెరుగకున్నా, నెలలు నిండకముందే జన్మించినా వినికిడి లోపాలు ఏర్పడవచ్చు.

ప్రసూతి సమయంలో

ప్రసూతి కష్టమై కడుపులోనే మల విసర్జన చేసినా, జన్మించిన వెంటనే పాప ఏడవక పోయినా, బూడిదరంగులో జన్మించినా, కడుపులో శిశువు పరిస్థితి బాగా లేకపోయినా, మెదడుకు ప్రాణవాయువు లోపం ఏర్పడినా చెవుడు రావచ్చును.

జననం తరువాత

మాటలు నేర్చుకునే వయస్సులో చెవుడు వచ్చే వ్యాధులు ఈ కిందివిధంగా ఉన్నాయి. మెదడు వాపు వ్యాధి, మూర్చవ్యాధి, కామెర్లు ఎక్కువ కావడం, చెవిలో చీము, తలపై గాయాలు, కొన్ని టీకాలు వికటించడం, అధిక ధ్వని ప్రభావం మొదలైన వాటితో వినికిడి లోపం కలుగవచ్చు. అలాగే వినికిడి లోపం కలిగించే మందుల మోతాదు మించి వైద్యుల పర్యవేక్షణ లేకుండా ఎక్కువ కాలం వాడినప్పుడు కూడా వినికిడి లోపం ఏర్పడి మూగవారుగా మారవచ్చు.

వినికిడిని గుర్తించడం

రెండు నెలల లోపు శిశువు మగత నిద్రగా ఉన్నప్పుడు చెవి దగ్గర చప్పట్లు కొడితే ఉలికిపడి కదిలికలు లేకపోతే వినికిడి లోపం ఉన్నట్లు గుర్తించాలి.

కళ్లముందు శబ్దం చేస్తే కనురెప్పలు ఆడించాలి. లేకపోతే చెవుడుగా గుర్తించాలి.

ఆరవ నెల వయస్సులో ధ్వనిని గుర్తించి ఈ వైపు చూడాలి.

సంవత్సరం వయస్సులో ఒకటి, రెండు, అమ్మ, తాత లాంటి పలుకులు పలకాలి.

రెండు సంవత్సరాల వయస్సులో రెండు పదాల మాటలు అమ్మ, నాన్న అంటూ పలకాలి. ఏ మాత్రం వినికిడి లోపం ఉందని అనుమానం వచ్చినా వెంటనే డాక్టర్ను సంప్రదించి వినికిడి పరీక్షలు చేయించాలి. మాటలకు శిక్షణ ఇప్పించాలి.



రాజకీయ విద్యపై కేంద్రీకరించండి!

శ్రేణులకు రాష్ట్ర జనరల్ కౌన్సిల్ ఆదేశం

మండలస్థాయి నుండి కార్యకర్తల తర్ఫీదుపై కేంద్రీకరించాలని, శ్రీశ్రీ శత జయంతి ఉత్సవాలను కార్మిక, ఉద్యోగ వర్గాల్లోని కవులను, రచయితలను ప్రోత్సహించే దిశలో అమలు చేయాలని జులై 4,5 తేదీల్లో హైదరాబాద్ లో జరిగిన రాష్ట్ర కౌన్సిల్ నిర్ణయించింది. కేంద్రంలోను, రాష్ట్రంలోను తిరిగి అధికారంలోకి వచ్చిన కాంగ్రెస్, దాని మిత్రులు పూర్తిస్థాయిలో సంస్కరణల అమలుకు పచ్చజెండా ఊపుతున్న స్థితిని కౌన్సిల్ పరిగణలోకి తీసుకున్నది. రానున్న కాలంలో కేంద్ర రాష్ట్ర ప్రభుత్వాలు కార్మిక వర్గంపై తమ దాడిని పెంచుతాయని కౌన్సిల్ అభిప్రాయపడింది. దాన్లో భాగంగానే తనకు పక్కలో బలైంలా ఉన్న సిఐటియు యూనియన్లను బలహీనపరచడానికి, తద్వారా తమవిధానాలకు ప్రతిఘటనను నామమాత్రం చేయాలని వైఎస్ ప్రభుత్వం నిర్ణయించింది. దీని యెడల అన్నిస్థాయిల్లోని సిఐటియు కమిటీలు అప్రమత్తంగా ఉండాలని కౌన్సిల్ హెచ్చరించింది.

పెరిగిన పెట్టుబడి దాడి

వామపక్షాలపై ఆధారపడని యుపిఎ ప్రభుత్వం కేంద్రంలో అధికారంలోకి రావటంతో పెట్టుబడిదారులు ఆనందోత్సాహాల్లో వున్నారు. తమకు లాభాల వంటను పండించేందుకు తమ లాభాల రేటును బాగా పెంచుకునేందుకు సరళీకృత ఆర్థిక విధానాలను ఇక రోడ్ రోల్ లా దొర్లించాలని వారు ఉబలాటపడ్తున్నారు. జనరల్ గా దేశంలో వామపక్షాలు బలహీనపడటం, ముఖ్యంగా బెంగాల్, కేరళలో సిపిఎం గట్టి ఎదురు దెబ్బలు తినడంతో వారికి పట్టపగ్గాల్లేవు. వారి కోర్కెల చిట్టాగురించి “కార్మికలోకం” గత సంచిక వివరించింది. వాటి అమలు ప్రారంభమైందన్నదే నేటి కథ.

కేంద్రబడ్జెట్ దానికి దారులు పరిచింది. “ఆవుచేలో మేస్తే దూడ గట్టున మేస్తుందా?” రేపు రాష్ట్ర బడ్జెట్ ఆ పంథాలోనే నడవక

మానదు. (ఈ ముక్కలు రాసింది జూలై 19) పెద్ద ఎత్తున ప్రైవేటీకరణలకు మార్గం సుగమం చేసింది కేంద్ర బడ్జెట్. అయినా పెట్టుబడి దారులు ఆశించినంత లేదని ప్రణబ్ ముఖర్జీ బడ్జెట్ ప్రతిపాదిస్తున్నప్పుడే సెన్సెక్స్ 870 పాయింట్లు (5.8 శాతం) పడిపోయింది. కొద్దిగా కోలుకున్నా మర్నాడు మరో 400 పాయింట్లు పడింది. నిఫ్టి 259 పాయింట్లు పడిపోయింది. ఈ బడ్జెట్ ముందు పార్లమెంట్ లో ప్రవేశపెట్టిన “ఎకనామిక్ సర్వే” ప్రభుత్వ ఉద్దేశాలను స్పష్టం చేసింది. విస్తృత ప్రైవేటీకరణకు, ఆర్థిక రంగ సంస్కరణలతో పాటు నయా ఉదారవాద విధానాల అమలుకు చర్యలు తీసుకోనుంది. సంఘటిత రంగంలో ఉపాధి రేటు తగ్గి పోయిందని (1994-2006 మధ్య) కూడా ఎకనామిక్ సర్వే తెలియచేసింది. 2008 అక్టోబర్, డిసెంబర్ నెలల్లో సర్వే చేసిన 2581 కంపెనీల్లో 5 లక్షల ఉద్యోగాలు తగ్గిపోయాయి. మరి కొన్ని ఇతర అనధికారిక సర్వేల ప్రకారం 2009 జనవరి నెలలోనే లక్ష ఉద్యోగాలు తగ్గిపోయినాయి. 402 ఎగుమతి ఆధారిత పరిశ్రమలను సర్వే చేసిన వాణిజ్య శాఖ లెక్క ప్రకారం 2008 ఆగస్టు- జనవరి 2009 మధ్య మరో లక్ష ఉద్యోగాలు తగ్గి పోయినాయి.

ఎగుమతులు బ్రహ్మాండంగా ఉన్నప్పుడు పెట్టుబడిదారులకు వేల కోట్ల రూ॥ల ప్రోత్సాహకాలు ఇచ్చారు పాలకులు. దాలరు తో రూపాయి విలువ పెరిగి టెక్స్ టైల్ ఎగుమతులు తగ్గితే సుమారు 10 వేల కోట్ల రూ॥ల రాయితీలిచ్చి ఆ ఎగుమతులను నిలబెట్టింది యుపిఎ ప్రభుత్వం గతంలో. ఇప్పుడు పశ్చిమదేశాల్లో ఆర్థిక సంక్షోభంతో టెక్స్ టైల్ ఎగుమతులు తగ్గేటప్పటికి భారతదేశ టెక్స్ టైల్ పరిశ్రమలో 40 లక్షల మందికి పైగా కార్మికులు ఉద్యోగాలు కోల్పోయారు. మన రాష్ట్రంలోని అప్పేరల్ పార్క్లు, టెక్స్ టైల్ పార్క్ లో పరిస్థితిని, ఇతర పరిశ్రమలు,

రంగాలపై ఈ సంక్షోభం ఎలాంటి ప్రభావాన్ని కల్గించిందో అధ్యయనం చేయాలని కౌన్సిల్ నిర్ణయించింది.

బిహెచ్ ఇఎల్, ఎన్ టి పి సి మొ॥న నవరత్న కంపెనీల్లోను, మినీరత్న కంపెనీల్లోను డిజిన్వెస్ట్ మెంట్ కు కేంద్రం ఉరకలేస్తోంది. ఒక్క మాటలో చెప్పాలంటే గత 5 సం॥ల్లో వేటినైతే వామపక్షాలు అడ్డుకున్నాయో, వాటన్నింటి అమలుకు నేడు పూనుకుంటున్నది యుపిఎ ప్రభుత్వం. ఇటువంటి చర్యలను కార్మిక వర్గంలో ఎప్పటికప్పుడు ఎక్స్ పోజ్ చేయాలని కౌన్సిల్ నిర్ణయించింది.

రాజకీయ విద్య

కార్మికులకు అన్నిస్థాయిల్లో రాజకీయ విద్య గరపడానికి ఈ రెండు నెలల కాలాన్ని పూర్తిగా వినియోగించుకోవాలని కౌన్సిల్ అభిప్రాయ పడింది. జులై 16-31 మధ్య మండలస్థాయి కమిటీలకు అన్నిజిల్లాల్లో 2 రోజుల పాటు రాజకీయ విద్య గరపాలని, మండలంలోని మొత్తం అన్ని యూనియన్ల కార్యకర్తలు కవర్ అయ్యే వరకు ఈ క్లాసులు జరుపుతూనే ఉండాలని నిర్ణయించింది.

మధ్యతరగతి ఉద్యోగస్తుల్లోని కార్యకర్తలకు ఆగస్టు 13-16 మధ్య 4 రోజుల క్లాసు నిర్వహించాలని, మొత్తం నాయకత్వమంతా తమ అధ్యయనాన్ని మెరుగు చేసుకోవాలని కౌన్సిల్ ఆదేశించింది. అన్ని స్థాయిల్లోని కార్యకర్తలు, నాయకులు ట్రేడ్ యూనియన్ చైతన్యాన్ని పెంపుదల చేసుకోవాలని అందుకు నిర్దిష్ట చర్యలను కౌన్సిల్ చేపట్టింది.

మహాకవి శ్రీశ్రీ శతజయంతి సం॥రాన్ని అభివృద్ధికాముక ఆలోచనలు, సాంప్రదాయాలు కార్మిక వర్గంలోకి తీసుకెళ్ళాలని కౌన్సిల్ నిర్ణయించింది. కార్మిక, ఉద్యోగ వర్గాల్లోని కవులను వెలికి తీసేందుకు అన్ని జిల్లాల్లో కవి సమ్మేళనాలు జరపాలని నిర్ణయించింది.

✦ ఆర్. సుధాభాస్కర్

కొండ్రగుంటకి సంతాపం



సిఐటియు సీనియర్ నాయకులు కా॥ కొండ్రగుంట వెంకటేశ్వరరావు మృతికి సిఐటియు ప్రకాశం జిల్లా కమిటీ సంతాపం ప్రకటించింది. ఆయన ప్రకాశం జిల్లా ఆర్ & బి వర్క్‌చార్జ్ ఉద్యమంలో కీలక పాత్ర పోషించారని, ఆయన మరణించటం సిఐటియు ఉద్యమానికి తీరనినష్టం అని జులై

11న సిఐటియు జిల్లా కార్యాలయంలో జిల్లా కార్యదర్శి జి.శ్రీనివాసులు సంతాప తీర్మానాన్ని ప్రవేశపెట్టారు. సంతాప సభకు సిఐటియు జిల్లా అధ్యక్షులు చీకటి శ్రీనివాసరావు అధ్యక్షత వహించారు. సిఐటియు జిల్లా ప్రధాన కార్యదర్శి కారుసాల శ్రీనివాసరావు మాట్లాడుతూ కొండ్రగుంట సిఐటియు రాష్ట్ర కార్యదర్శిగా అనేక పోరాటాలు చేశారన్నారు. ఆయన 1962లో 11/2 ల సంవత్సరం జైలు జీవితం గడిపారని అన్నారు. ఎమర్జెన్సీ కాలంలో 2 సంవత్సరాలు అజ్ఞాతవాసంలో గడిపిన ఆయన 1970లో జరిగిన ప్రథమ సిఐటియు మహాసభలో రాష్ట్ర కార్యదర్శి అయ్యారన్నారు. ఈ సంతాప సభకు ఆర్ & బి వర్క్‌చార్జ్ జిల్లా నాయకులు కె.రామోహన్‌రావు, ఇరిగేషన్ యూనియన్ నుంచి వీర రాఘవస్వామి, ఆర్ & బి జిల్లా అధ్యక్షులు సాంబశివరావు, సిఐటియు నాయకులు ఘట్టం నేని శ్రీనివాసరావు, ఎస్‌కె అమీర్, పేతురు, మున్సిపల్ యూనియన్ నుంచి రంపతోటి శ్రీను తదితరులు పాల్గొన్నారు.

భువనగిరిలో అంగన్‌వాడీల కోర్కెల దినం



జులై 10న అంగన్‌వాడీల కోర్కెల దినాన్ని పురస్కరించుకొని నల్గొండ జిల్లా భువనగిరిలో సుమారు 400 మంది అంగన్‌వాడీ వర్కర్స్, ఆయాలతో సభ, ర్యాలీ నిర్వహించి ఆర్‌డిఓ, సిడిపిఓలకు వినతి పత్రాన్ని సమర్పించారు.

ఈ సందర్భంగా ప్రాజెక్టు కమిటీ గౌరవ అధ్యక్షులు, సిఐటియు డివిజన్ ప్రధాన కార్యదర్శి కోమటిరెడ్డి చంద్రారెడ్డి మాట్లాడారు. అంగన్‌వాడీ సెంటర్స్‌ను నిర్వహించే జి.ఓ.నెం.41, 42, 390లను వెంటనే రద్దు చేయాలన్నారు. బోగస్ రేషన్‌కార్డుల ఏరివేత కమిటీలో అంగన్‌వాడీ వర్కర్స్‌ను సభ్యులుగా నియమించ వద్దని, ఖాళీగా ఉన్న వర్కర్, ఆయా పోస్టులను వెంటనే భర్తీ చేయాలని ప్రభుత్వాన్ని డిమాండ్ చేశారు. ఈ కార్యక్రమంలో సిఐటియు డివిజన్ నాయకులు దాసరిపాండు, వంగూరి శంకర్, మాయకృష్ణ, మైలారం జంగయ్య, ప్రాజెక్టు కమిటీ అధ్యక్ష, కార్యదర్శులు కె.సునంద, బి.శైలజ, నాయకురాళ్ళు బాలమణి, రుక్మిణి, రమ, హేమలత, శారద, సునీత, రాధిక, ప్రమీల, సరస్వతి, జంగమ్మ, సత్యలక్ష్మి, యశోద, శాహినబేగం, సుధ, భవాని, పారిజాతం, కరుణ, సాధన, కలమ్మ, అనూజ, కమల, ధనలక్ష్మి, షాహద, జయమ్మ, మల్లమ్మ, సత్యనర్సమ్మ తదితరులు పాల్గొన్నారు.

41,42,390 జీవోలను రద్దు చేయాలి



జులై 10న అంగన్‌వాడీ కోర్కెల దినం సందర్భంగా రంగారెడ్డి జిల్లాలలో 10 ప్రాజెక్టు ఆఫీసుల ముందు ధర్నాలు, ర్యాలీలు జరిగాయి. అందులో 2000 మంది పాల్గొన్నారని అంగన్‌వాడీ వర్కర్స్ & హెల్పర్స్ యూనియన్ జిల్లా కార్యదర్శి జయలక్ష్మి తెలిపారు. జీవోలు 41,42, 390 లను పూర్తిగా రద్దు చేయాలని రిటైర్‌మెంట్ బెనిఫిట్స్ కల్పించాలని కేంద్ర, రాష్ట్ర ప్రభుత్వాలు ఇచ్చేవేతనం ప్రతినెల 5వ తేదీలోపు చెల్లించాలని అన్నారు. అంగన్‌వాడీ కేంద్రాలకు లోకల్‌గా తయారు చేసే వేడి ఆహారాన్ని ఇవ్వాలని, సెంటర్లలో పిల్లలు ఆడుకునేందుకు ఆట బొమ్మలు ఇవ్వాలని, మంచినీరు, మరుగుదొడ్డు సౌకర్యం కల్పించాలని ఆమె డిమాండ్ చేశారు.

ప్రాజెక్టు స్థాయిలో ఉన్న స్థానిక సమస్యలను పరిష్కరించాలని సంబంధిత ఐసిడిఎస్ అధికారులకు వినతిపత్రాలు అందజేశారు. ఈ సందర్భంగా పెండింగ్ టిఎ, డిఎలు, జీతాల సమస్యలను పరిష్కరించుకున్నారు.

సెక్యూరిటీ గార్డ్స్ సమస్యల పరిష్కారానికి మంత్రి హామీ

మార్కెట్ కమిటీల సెక్యూరిటీగార్డ్స్ రెగ్యులరైజేషన్, ప్రమోషన్ సౌకర్యాలు, వేతనాల సవరణ తదితర సమస్యలు పరిష్కరించాలని కోరుతూ యూనియన్ ప్రతినిధి బృందం మంత్రిని కలిశారు.

రాష్ట్రంలోని 318 రెగ్యులర్ మార్కెట్స్ నందు 2500 మంది సెక్యూరిటీ గార్డ్స్ గత 15 సం॥ల నుండి పని చేస్తున్నారని పర్మినెంట్ ఉద్యోగులతో సమానంగా పని చేయడమే గాక మార్కెట్ కమిటీలకు, రైతుల సరుకుకు రక్షణ కల్పించడం, వేలంపాటలు నిర్వహించడం, కంప్యూటర్ ఆపరేటర్లు, వాచ్మెన్, జీపుడ్రైవర్లుగా పని చేస్తున్నామన్నారు. ప్రాణాలను సహితం లెక్క చేయకుండా చెక్పోస్టులలో ద్యూటీలు నిర్వహిస్తూ మార్కెట్ కమిటీలకు, ప్రభుత్వానికి ఆదాయం సమకూర్చడంలో ముఖ్యమైన పాత్రను నిర్వహిస్తున్నందున తమ న్యాయమైన కోర్కెలను పరిష్కరించాలని కోరారు.

డిమాండ్స్ : 1. సెక్యూరిటీగార్డ్స్ను రెగ్యులరైజ్ చేయాలి. 2. సెక్యూరిటీగార్డ్స్కు ప్రమోషన్ సౌకర్యం కల్పించాలి. మార్కెట్ కమిటీలలోని ఖాళీపోస్టులలో అర్హులైన సెక్యూరిటీగార్డ్స్ను నియమించాలి. 3. సెక్యూరిటీ గార్డ్స్ వేతనాలను సవరించి, కనీస వేతనం రూ. 10.000/-లకు పెంచి అమలు చేయాలి.



4. పర్మినెంట్ ఉద్యోగులతో పాటు సమానంగా సౌకర్యాలు కల్పించాలి. 5. ఇ.ఎస్.ఐ. పథకాన్ని అన్ని మార్కెట్ కమిటీలకు వర్తించే విధంగా ప్రభుత్వం చర్యలు తీసుకోవాలి. 6. అక్రమ తొలగింపులకు గురయిన సెక్యూరిటీగార్డ్స్ మెదక్ జిల్లా గజ్వేల్, వరంగల్ జిల్లా స్టేషన్ ఘనపూర్, నర్సంపేట, ప్రకాశం జిల్లా మార్హారు. ఆదిలాబాద్ జిల్లా లక్నేట్టిపేట, మహబూబ్ నగర్ జిల్లా మహబూబ్ నగర్ కమిటీల పరిధిలోని వారిని తిరిగి విధుల్లోకి తీసుకోవాలని కోరారు. దీనిపై మంత్రి స్పందించి సమస్యలు పరిష్కరిస్తానని హామీనిచ్చారు.

♦ ♦ ♦

జీవో నెం 41, 42 ల రద్దుకై ధర్నా

అంగన్వాడీలను గ్రామపంచాతీలకు అప్పగిస్తూ రాష్ట్ర ప్రభుత్వం విడుదల చేసిన జీవో నెం 41, 42లను పూర్తిగా రద్దు చేయాలని కోరుతూ అంగన్వాడీ వర్కర్స్ & హెల్పర్స్ యూనియన్ (సిఐటియు) ఖమ్మం అర్బన్ ప్రాజెక్టు కమిటీ ఆధ్వర్యంలో ఐసిడిఎస్ ప్రాజెక్ట్ డైరెక్టర్ కార్యాలయం ముందు ధర్నా జరిగింది.

ఈ సందర్భంగా జరిగిన సభలో సిఐటియు ఖమ్మం జిల్లా కార్యదర్శి, యూనియన్ జిల్లా కార్యదర్శి కళ్యాణం వెంకటేశ్వరరావు, కోటేశ్వరిలు పాల్గొని మాట్లాడారు. ఓట్ల లబ్ధికోసం కాంగ్రెస్ ప్రభుత్వం ఎన్నికల ముందు నిలిపివేసిన జీవో 41, 42లను తిరిగి తీసుకురావాలని ప్రయత్నించడం అంగన్వాడీలను మోసం చేయడమేనని వారు విమర్శించారు. స్థానిక సంస్థలకు అప్పగిస్తే రాజకీయ వేధింపులకు

గురికావల్సి వస్తుందని నెలనెల జీతాలు సరిగా అందవని వారు పేర్కొన్నారు. ప్రభుత్వం అంగన్వాడీ సెంటర్లను ప్రయివేటుపరం చేసే దిశలో ప్రయత్నాలు చేస్తున్నదని, ఈ ప్రయత్నాలను సంఘం ఆధ్వర్యంలో అడ్డుకుంటామని, జీవోలు రద్దు చేసే వరకు ఆందోళన కార్యక్రమాలు చేస్తామని వారు హెచ్చరించారు. అనంతరం ప్రాజెక్ట్ డైరెక్టర్ రమాదేవికి వినతి పత్రం ఇచ్చారు. ఈ కార్యక్రమంలో సిఐటియు జిల్లా నాయకులు గణపతి, హిమబిందు, విష్ణువర్ధన్, బుక్కాశ్రీను, మర్రిబాబురావు అంగన్వాడీ వర్కర్స్ యూనియన్ నాయకులు విజయలక్ష్మి, ప్రమీలా, సుధారాధ, సునిత, జ్యోతి సువార్త, శ్రీదేవి, స్వరాజ్యం, వెంకటరమణ, మంగ తదితరులు పాల్గొన్నారు.

♦ ♦ ♦

తపాలాశాఖను కార్పొరేటీకరించాడు

కేంద్ర ప్రభుత్వం తపాలాశాఖను కార్పొరేటీకరణ చేసేందుకు మానుకంటుందని, దీనిని వామపక్షాల సహకారంతో అడ్డుకుంటామని గ్రామీణ తపాలా ఉద్యోగుల సంఘం రాష్ట్ర కార్యదర్శి పాండు రంగారావు, పోస్టుమ్యాన్, గ్రూప్-డి సంఘాల రాష్ట్రకార్యదర్శి ఎస్ కె హుమయూన్లు అన్నారు. బొబ్బిలిలో తపాలా ఉద్యోగుల 6వ సంయుక్త ద్వైవార్షిక మహాసభల్లో మాట్లాడుతూ తపాలా ఉద్యోగులు రోజుకు 9 నుండి 10 గంటల వరకు పని చేస్తున్నప్పటికీ కనీస వేతనం ఇవ్వడం లేదన్నారు. ఉద్యోగులంతా పేదరికంలో ఉన్నప్పటికీ ప్రభుత్వం మంజూరు చేస్తున్న ఇందిరమ్మ ఇళ్లు, స్థలాలు ఇవ్వకపోవడం అన్యాయమన్నారు. ప్రభుత్వం నుండి వస్తున్న ఆదాయం అంతంత మాత్రంగా ఉన్నప్పటికీ ప్రభుత్వ పథకాలు వర్తించడం లేదన్నారు. కేంద్ర ప్రభుత్వ ఉద్యోగులమని చెప్పుకోవడం తప్ప వచ్చే ఆదాయం కుటుంబ పోషణకు చాలక ఉద్యోగులు తీవ్ర ఇబ్బందులు పడుతున్నారన్నారు. 2005

మార్చి నుండి 2009 మార్చి వరకు లక్ష రూపాయలు బిజినెస్ చేసిన ఉద్యోగులకు రూ॥ 300/-లు ఇన్సెంటివ్ ఇచ్చేవారని ఈ ఏడాది నుండి నిలిపి వేయడంవలన తీవ్ర ఇబ్బందులకు గురౌతున్నామని అన్నారు. 5 గం॥లకు మించి పని చేయకూడదని ప్రభుత్వ నిబంధన ఉన్నప్పటికీ 9 గం॥ల పైబడి పని చేస్తున్నామన్నారు. ఇతర శాఖల ఉద్యోగులకు పే కమీషన్ అమలు చేసినప్పటికీ తపాలా ఉద్యోగులకు లేకపోవడం దుర్మార్గమన్నారు. రాబోయే పే-కమీషన్ను తపాలా ఉద్యోగులకు వర్తింపజేయాలని డిమాండ్ చేశారు. ఉద్యోగుల పని రీత్యా తపాలా శాఖ అభివృద్ధి చెందుతున్నప్పటికీ ప్రభుత్వ సబ్సిడీ వల్ల తీవ్ర నష్టాలు వస్తున్నాయన్నారు. దేశంలో 60వే పోస్టులు ఖాళీగా ఉన్నప్పటికీ భర్తీ చేయడం లేదన్నారు. ఉద్యోగుల ఎదుర్కొంటున్న సమస్యలపై ఆందోళన చేపడతామన్నారు. సమావేశంలో బొబ్బిలి బ్రాంచి కార్యదర్శి జి.లక్ష్మణరావు పాల్గొన్నారు.

హఫీజ్ పై చర్యకై మెడికల్ రిప్ల నిరాహారదీక్ష

ఇండికాం కంపెనీ కాకినాడ జోనల్ మేనేజర్ హఫీజ్ పై చర్యలు తీసుకోవాలని, ఆయన్ను కంపెనీ నుంచి తొలగించాలని డిమాండ్ చేస్తూ ఎపి మెడికల్ అండ్ సేల్స్ రిప్రజెంటేటివ్స్ యూనియన్ ఆధ్వర్యన మెడికల్ రిప్స్ విజయనగరం జిల్లా కలెక్టరేట్ వద్ద నిరాహారదీక్ష చేశారు. దీక్షలను ఉద్దేశించి యూనియన్ జిల్లా కార్యదర్శి ఎంవిఎస్ రాజు మాట్లాడుతూ మూడు నెలల క్రితం ఇండికాం ఫార్మ్యూటికల్స్ లో మెడికల్ సేల్స్ రిప్రజెంటేటివ్ గా పని చేస్తున్న రాఘవ అనే దళిత ఉద్యోగిని జోనల్ మేనేజర్ హఫీజ్ దుర్భాషలాడి, బెల్టుతో కొట్టి హింసించాడన్నారు. ఈ విషయమై సైబరాబాద్ కమిషనరేట్ కు రెండుసార్లు ఫిర్యాదు చేసినా, మూడు జిల్లా కలెక్టరల్ కు వినతులిచ్చినా ఇంతవరకూ ఎటువంటి చర్యలూ తీసుకో లేదన్నారు. ఇందుకు నిరసనగా రాష్ట్రకమిటీ పిలుపు మేరకు రాష్ట్రవ్యాప్తంగా అన్ని జిల్లా కేంద్రాల్లో నిరాహారదీక్షలు చేపట్టామన్నారు. ఈ నిరాహారదీక్షల్లో యూనియన్ విజయనగరం జిల్లా అధ్యక్షులు సూర్యభగవాన్, సంయుక్త కార్యదర్శి శ్రీనివాస్, ట్రెజరర్ వాసు, ఉపాధ్యక్షులు శ్రీనివాసరాజు, ఎస్ డబ్ల్యుఎస్ సభ్యులు రవికుమార్, పలువురు మెడికల్ రిప్లు పాల్గొన్నారు.

పారామెడికల్ సిబ్బందికి రెమ్యునరేషన్ ఇవ్వాలి

పది, ఇంటర్ పరీక్షల కేంద్రాల వద్ద ఏర్పాటు చేసిన ప్రథమ చికిత్సా కేంద్రాలలో నిర్వహిస్తున్న పారామెడికల్ సిబ్బందికి రెమ్యునరేషన్ చెల్లించాని యునైటెడ్ మెడికల్ అండ్ హెల్త్ ఎంప్లాయిస్ యూనియన్ (యుఎంఇయు) విజయనగరం జిల్లా అధ్యక్ష, కార్యదర్శులు కె.జగదాంబ, ఎస్.లక్ష్మణరావు డిమాండ్ చేశారు. ఈ కేంద్రాల్లో పనిచేసే విద్య, ఇతర శాఖలవారికి రెమ్యునరేషన్ ఇస్తూ వైద్య, ఆరోగ్య శాఖ సిబ్బందిని మాత్రం విస్మరించడం అన్యాయమని అన్నారు. ఈ పని కోసం ఇతర మండలాల నుంచి పరీక్షా కేంద్రాలకు హాజరవ్వడానికి ఛార్జీలు, భోజన ఖర్చులు సిబ్బంది భరించాల్సి వస్తోందని తెలిపారు. వైద్య, ఆరోగ్యశాఖ కూడా వీరికి ఎలాంటి టిఎ, డిఎలు ఇవ్వడంలేదని, దీనిపై ఇప్పటికైనా చర్యలు తీసుకోవాలని వారు కోరారు. ఈ నెల 24న యూనియన్ ప్రతినిధులు డిఎం & హెచ్ ఓను కలిసి ఈ అంశాలను వివరించారు.

ఈ సమస్యల పరిష్కారానికి చర్యలు తీసుకుంటానని డిఎం & హెచ్ ఓ యూనియన్ నాయకులకు హామీ ఇచ్చారు.


♦ ♦ ♦

ఉప్పల్లో మధ్యాహ్నభోజన కార్మికుల ధర్నా

జూలై 12న మధ్యాహ్నభోజన కార్మికుల సంఘం (సిఐటియు) ఉప్పల్ మండల కమిటీ ఆధ్వర్యంలో ప్రతినిధిబృందం స్థానిక ఎంఎల్ఎ బండారు రాజారెడ్డిని కల్పి సమస్యలను వివరించారు. ఈ సందర్భంగా నాచారం యుపిఎస్ సర్కిల్ నందు శ్రీకృష్ణ చైతన్య పొదుపు సంఘం 6 సంవత్సరాల నుండి మధ్యాహ్నభోజన వంట చేస్తూంది. ఎంఆర్ఓ మీద తీవ్ర వత్తిడి చేసి గౌతమి పోదుపు సంఘం సభ్యులకు ఎందుకు కేటాయించారని ఎంఎల్ఎను నిలదీశారు. ఎంఎల్ఎ మాట్లాడుతూ గత 2 సంవత్సరాల నుండి ఆమెను తొలగించాలని అధికార్లను అడుగు తున్నామని అందుకోసమే ఆమెను తొలగించాలని నిర్ణయించామని పేర్కొన్నారు. ఆ పొదుపు సంఘమే కాదు.

ఉప్పల్ ప్రాంతంలోని అన్ని స్కూల్స్ కు కొత్త వారు వస్తే కేటాయిస్తామని ఎంఎల్ఎ ప్రకటించటంపై కార్మికులు తీవ్ర ఆందోళన చెందారు.

దీనికి మధ్యాహ్నభోజన కార్మికుల సంఘం (సిఐటియు) ఉప్పల్ మండల కమిటీ ఆధ్వర్యంలో హబ్బిగూడ అంబేద్కర్ విగ్రహం ముందు నిరసన తెలియ జేశారు. సంఘం ఉప్పల్ మండల కమిటీ గౌరవ అధ్యక్షులు సిఐటియు నగరకార్యదర్శి మన్నె నర్సింహారెడ్డి మాట్లాడుతూ స్థానిక ఎంఎల్ఎ, ఎంఆర్ఓల వైఖరి మూలంగా గత 6,7 సంవత్సరాలుగా వంట చేస్తూ జీవిస్తున్న సుమారు 100 మంది మహిళలు రోడ్డున పడే అవకాశం ఉందని, వెంటనే మధ్యాహ్న భోజనం కార్మికులపై



ఎంఎల్ఎ, ఎంఆర్ఓల వైఖరి మారాలని డిమాండ్ చేశారు. ఎంఎల్ఎ, ఎంఆర్ఓలు తొలగించిన శ్రీకృష్ణ చైతన్యపొదుపు సంఘానికి వెంటనే వంటవండే అవకాశం ఇవ్వాలని డిమాండ్ చేస్తూ తేదీ జూలై 13న ఉప్పల్ ఎంఆర్ఓ ఆఫీస్ ముందు సంఘం ఆధ్వర్యంలో ధర్నా జరిగింది. దీనికి టిడిపి, సిపిఎం, సిపిఐ, బిజెపి, పిఆర్ఐ, లోక్ సత్తా, టిఆర్ఎస్, మహిళా సంఘాలు, ట్రేడ్ యూనియన్స్ మద్దతు తెలిపాయి. ఈ కార్యక్రమంలో సిఐటియు ఉప్పల్ జోన్ కమిటీ అధ్యక్షులు. జి.శ్రీనివాసరెడ్డి, ఎంఆర్పిఎస్ అధ్యక్షులు వి.బి.నర్సింహ, టిడిపి అధ్యక్షులు గుడిసెల మల్లెష్ తదితరులు పాల్గొన్నారు.

♦ ♦ ♦

మున్సిపల్ కార్మికుల ధర్నా

మార్కాపురం మున్సిపాలిటీలో తొలగించిన కాంట్రాక్టు ఇంజనీరింగ్ కార్మికుల సమస్య పరిష్కరించాలని కోరుతూ వారికి సంఘీభావంగా మున్సిపల్ వర్క్స్ & ఎంప్లాయిస్ యూనియన్ (సిఐటియు) ఆధ్వర్యంలో ఒంగోలు మున్సిపల్ కార్యాలయం వద్ద కార్మికులు ధర్నా నిర్వహించారు.

సిఐటియు జిల్లా అధ్యక్షులు చీకటి శ్రీనివాసరావు మాట్లాడుతూ మున్సిపాలిటీ చైర్మన్ నియంతృత్వ పాలన సాగుతుందని ఆరోపించారు. చట్ట ప్రకారం పిలిచిన టెండర్లలో తక్కువ కోడ్ చేసిన టెండర్స్ కొన్ని ఆమోదించి నప్పటికి చైర్మన్ రద్దు చేస్తున్నట్లు ప్రకటించాడని పేర్కొన్నారు.



గత 15 రోజుల నుండి పనిలేక, రెండు నెలల నుండి జీతాలు లేక కార్మికులు అల్లాడుతుంటే మున్సిపల్ చైర్మన్, పాలక పక్షం వారిగురించి ఆలోచించకపోవడం దారుణమన్నారు. ఇప్పటికైనా సమస్యను పరిష్కరించనట్లైతే ఆందోళన ఉధృతం చేస్తామని హెచ్చరించారు. ఈ కార్యక్రమంలో సిఐటియు జిల్లా కార్యదర్శి బి.వెంకట్రావు, మున్సిపల్ యూనియన్ నాయకులు కె.రాఘవేంద్ర, కె.వెంకటేశ్వర్లు, శేషయ్య తదితరులు పాల్గొన్నారు.

♦ ♦ ♦

చెత్త సేకరణ బాధ్యత రాంకీకి ఇవ్వాలి



రాంకీ సంస్థకు చెత్త సేకరణ బాధ్యతను అప్పగించడాన్ని నిరసిస్తూ చెత్తరిక్షా కార్మికసంఘం ఆధ్వర్యంలో జులై 6న ఉప్పల్ సిఐటియు ఆఫీస్ నుండి ఉప్పల్ ఎక్స్ రోడ్ వరకు ప్రదర్శన చేసి రాష్ట్ర ప్రభుత్వం దిష్టిబొమ్మ దగ్గం చేశారు. అనంతరం జిహెచ్ఎంసి, ఉప్పల్ సర్కిల్ ఆఫీస్ ముందు భారీ ధర్నా నిర్వహించి డిసిఎం చలపతికి వినతిపత్రం అందజేశారు. ఈ సందర్భంగా జరిగిన సభలో ఎ.పి మున్సిపల్ వర్క్స్ & ఎంప్లాయిస్ రాష్ట్ర ప్రధాన

కార్యదర్శి. కె.వెంకటేశ్వర్లు మాట్లాడుతూ చెత్త, రిక్షా కార్మికుల ఉపాధిని దెబ్బకొట్టే ఎలాంటి నిర్ణయాన్ని అయినా సిఐటియు వ్యతిరేకిస్తుందని, వెంటనే సిఐటియు నాయకత్వాన్ని చర్చలకు పిలిచి గ్రేటర్ కమీషనర్ సమస్యలు పరిష్కరించాలని డిమాండ్ చేశారు. నెలకు 6000/- ఆదాయమున్న చెత్త, రిక్షా కార్మికుడు రాంకీ సంస్థ ఇచ్చే 2000 నుండి 3000/-లకు ఎందుకు పని చేయాలని ప్రశ్నించారు. రాంకీ సంస్థపై ఎందుకు జిహెచ్ఎంసి ప్రేమ వలకబోస్తుందో అని ఎద్దేవ చేశారు. వెహికిల్స్ అన్నీ రాంకీ సంస్థకు ఎందుకు అప్పగిస్తున్నారని ప్రభుత్వాన్ని నిలదీశారు. ఈ కార్యక్రమంలో సిఐటియు నగర కార్యదర్శి, చెత్త, రిక్షా కార్మిక సంఘం గౌరవ అధ్యక్షుల మన్నె నర్సింహారెడ్డి, అధ్యక్షులు ఎ.చిట్టయ్య, ప్రధానకార్యదర్శి పి.అంజయ్య, కోశాధికారి జి.చిన్న, నాయకులు ఎస్.బాల్ రాజ్, హుస్సేన్, కృష్ణ, సిద్ధయ్య, పుల్లయ్య, అంజనేయులు, సీతారాములు, వెంకటయ్య, నాగమ్మ తదితరులు పాల్గొన్నారు.

తైంగిక వేధింపులు చేసే సిడిపిఓపై చర్యలు తీసుకోవాలి



కృష్ణా జిల్లా బంటుమిల్లి ప్రాజెక్టులోని స్త్రీ, శిశు సంక్షేమ శాఖ ప్రాజెక్టు ఆఫీసర్ బి.ఆనంద్ ను సస్పెండ్ చేయాలని కోరుతూ బంటుమిల్లి, కృత్తివెన్ను మండలాల్లోని అంగన్ వాడీ కార్యకర్తలు సిఐటియు ఆధ్వర్యంలో జూన్ 4న ప్రాజెక్టు కార్యాలయం వద్ద ధర్నా నిర్వహించారు.

అంగన్ వాడీ వర్క్స్ & హెల్పర్స్ యూనియన్, కృష్ణా జిల్లా ప్రధానకార్యదర్శి ఎన్.సి.హెచ్.సుప్రజ మాట్లాడుతూ అంగన్ వాడీ కార్యకర్తలను మానసిక వేదనకు గురిచేసిన సి.డి.పి.ఓ ఆనంద్ ను

కఠినంగా శిక్షించాలని డిమాండ్ చేశారు. అంగన్ వాడీ ప్రాజెక్టులలో పురుషులను అధికారులుగా నియమించరాదని కోరారు. సిడిపిఓ కారు డ్రైవర్ సైతం అంగన్ వాడీ కార్యకర్తల పట్ల అసభ్యంగా ప్రవర్తించాడని, సెంటర్లను తనఖీ చేసే సమయంలో తానే ఒక అధికారిలా ఆధిపత్యం చెలాయించేవాడని సుప్రజ ఆరోపించారు.

ధర్నాలో జిల్లా కార్యదర్శి జి.ప్రశాంతి, బంటుమిల్లి మండల సిఐటియు అధ్యక్షురాలు వై.లక్ష్మీప్రసన్న అంగన్ వాడీ వర్క్స్ & హెల్పర్స్ యూనియన్ ప్రాజెక్టు అధ్యక్షురాలు నాగమణి, వ్యవసాయ కార్మిక సంఘం, కె.వి.పి.ఎస్ నాయకులు పి.మోహనరావు, సాల్మన్ రాజు తదితరులు పాల్గొని ఆందోళనకు మద్దతు తెలిపారు.

◆ ◆ ◆

ఏజంట్లకు, చందాదారులకు విజ్ఞప్తి!

ఏజంట్, చందాదారులకు అందుతున్న “కార్మికలోకం” చిరునామా కాగితంపై చందా రశీదు నెంబరు ఉంటుంది. ఎప్పటి నుంచి ఎప్పటి వరకు పత్రిక పంపబడుతుందో అద్రస్సు పైభాగంలో స్పష్టంగా ఉంటుంది. మీ చందా పూర్తి అయిన వెంటనే పైకం పంపి పత్రికను పునరుద్ధరించుకోండి. గడువు ముగిసిన వెంటనే, పత్రికను పంపమని లేఖ ద్వారా కోరకపోతే పత్రిక పంపడం ఆపివేయబడుతుంది. గమనించగలరు.

మేనేజర్, కార్మికలోకం

కొత్త అగ్రిమెంట్ అమలు చేయాలి

పౌరసరఫరాల సంస్థలో పనిచేస్తున్న హమాలీలకు తక్షణమే కూలీరేట్లు పెంచాలని కోరుతూ పౌరసరఫరాల సంస్థ గోడౌన్స్ జట్టు వర్క్స్ యూనియన్ (సిఐటియు) ఆధ్వర్యంలో జూలై 25న ఏలూరులో ప్రదర్శన నిర్వహించి, కలెక్టరేట్ వద్ద ధర్నా నిర్వహించారు. పశ్చిమగోదావరి జిల్లా సిఐటియు కార్యాలయం నుండి జడ్పి ఆఫీస్ మీదుగా కలెక్టరేట్కు భారీ సంఖ్యలో హమాలీలతో ప్రదర్శన చేసారు. కూలీరేట్లు పెంచాలని, కొత్త బట్టలు అందించాలని, పి.ఎఫ్, ఇ.ఎస్.ఐ సౌకర్యాలు కల్పించాలని నినాదాలు చేసారు. ధర్నానుద్దేశించి యూనియన్ పశ్చిమగోదావరి జిల్లా ప్రధానకార్యదర్శి బి.మల్లేశ్వరరావు మాట్లాడుతూ 2008 డిసెంబర్ 17న జాయింట్ సమావేశంలో వేతనాల పెంపుకు మంత్రి అంగీకరించినా ఇప్పటి వరకు అమలు చేయకపోవడం పట్ల నిరసన వ్యక్తం చేసారు. అగ్రిమెంట్ను అమలు చేసేలా జీవోను వెంటనే విడుదల చేయాలని డిమాండ్ చేసారు. ప్రతి సంవత్సరం హమాలీలకు రెండు జతల బట్టలు ఇస్తానన్న కార్పొరేషన్ హామీని తక్షణమే అమలు చేయాలన్నారు. పి.ఎఫ్ కట్టించుకున్నా స్లిప్పులు సరిగా ఇవ్వడం లేదన్నారు. ఇ.ఎస్.ఐ సౌకర్యం అమలు చేయాలని కోరారు. ప్రమాదాలు జరిగినపుడు




కార్పొరేషన్ హమాలీలకు వైద్య సౌకర్యం కల్పించాలని డిమాండ్ చేసారు. ఎంఎల్ఎస్ పాయింట్లలో స్వీపర్లను నియమించాలన్నారు. సిఐటియు జిల్లా కార్యదర్శి డిఎన్విడి ప్రసాద్ మాట్లాడుతూ పౌరసరఫరాల సంస్థ హమాలీల సమస్యల్ని వెంటనే పరిష్కరించాలని డిమాండ్ చేసారు. ఈ కార్యక్రమంలో యూనియన్ జిల్లా అధ్యక్షులు గడ్డి సూర్యారావు, అప్పారావు, పి.నారాయణరావు, పురిచిన్నారావు, కె.శ్రీను, ఎం.శేషంరాజు, ఉన్నమట్ట ప్రసాద్, ఆర్.మోహన్, ఎస్.ఏసు, వై.శ్రీను తదితరులు పాల్గొన్నారు.

♦ ♦ ♦

హమాలీల చట్టాల అమలుకై ధర్నా

రైస్మిల్, ఆయిల్మిల్, దాల్మిల్ రాష్ట్ర ఫెడరేషన్ యిచ్చిన పిలుపులో భాగంగా కర్నూలు నగరంలోని ఆయిల్ మిల్లు, రైస్మిల్లు కార్మికులతో పాటు సివిల్ సప్లయ్ గోడౌన్ కార్మికులు సంయుక్తంగా జిల్లా కలెక్టర్ కార్యాలయం ముందు 300 మందితో ధర్నా నిర్వహించారు. ఆయిల్మిల్, రైస్మిల్లు కార్మికులకు, సివిల్ సప్లయ్ హమాలీలకు పి.ఎఫ్, ఇ.ఎస్.ఐ చట్టాలు అమలు చేయాలని, క్వింటాల్ బరువులను బియ్యం, పప్పు ధాన్యాలు, చక్కెర వంటి వాటిని 50 కేజీలకు తగ్గించాలని, బియ్యం మిల్లుల నుండి ప్రభుత్వం లెవీ సేకరించాలని నినాదాలు ఇచ్చారు. ఈ ధర్నానుద్దేశించి యూనియన్ ప్రధానకార్యదర్శి ఎం.గోపాల్, సిఐటియు నాయకులు సిహెచ్ సాయిబాబు, పౌర సరఫరాల సంస్థ హమాలీ యూనియన్ రాష్ట్ర ఉపాధ్యక్షులు జయప్రతాప్ మాట్లాడుతూ, అధికారంతో వున్న కాంగ్రెస్ ప్రభుత్వం బడా పెట్టుబడిదారులకు, బహుళ జాతి సంస్థల ప్రయోజనాల కోసం పని చేస్తున్నారని విమర్శించారు. హమాలీలు, అసంఘటిత రంగ కార్మికుల సంక్షేమం కోసం ఏ మాత్రం ఆలోచించడం లేదన్నారు. సివిల్ సప్లయ్ హమాలీలకు గత సంవత్సరం పౌరసరఫరాల




కమీషనర్తో కుదిరిన కూలీ పెంపుదల ఒప్పందాన్ని అమలు చేయక పోవడం విచారకరమన్నారు. ప్రభుత్వం చట్టాలు అమలు చేయక పోతే ఫెడరేషన్ ఆధ్వర్యంలో ఛలో అసెంబ్లీ కార్యక్రమాన్ని చేపడతామని ప్రభుత్వాన్ని హెచ్చరించారు. అనంతరం జిల్లా కలెక్టర్ ముఖేష్ కుమార్ మీనాకు ప్రతినిధి బృందం వినతిపత్రాలు అందజేశారు. ఈ ధర్నాకు యూనియన్ నాయకులు శేఖర్రెడ్డి, ఎర్రమల, మద్దిలేటి రామిరెడ్డి, జయప్రతాప్, రాజశేఖర్లు నాయకత్వం వహించారు.

♦

హోటల్ సుప్రభాత్ కార్మికులందరికి పని కల్పించాలి

సుప్రభాత్ (రాయల్ డర్బీ) హోటలు కార్మికులందరికి పనికల్పించాలని, రెండు సంవత్సరాలుగా పెండింగ్లో ఉన్న ఇఎస్ఐ, పిఎఫ్ వెంటనే జమ చేయాలని డిమాండ్ చేస్తూ సుప్రభాత్ (రాయల్ డర్బీ) హోటలు కార్మికులు హోటలు ముందు ధర్నా చేశారు.




ఈ సందర్భంగా యూనియన్ అధ్యక్షులు సయ్యద్ ఆరీఫ్ మాట్లాడుతూ హోటల్ సుప్రభాత్ యాజమాన్యం అక్రమంగా రాయల్ డర్బీ యాజమాన్యాన్ని 10 సం॥రాలకి లీజుకిచ్చిందని విమర్శించారు. రాయల్ డర్బీ యాజమాన్యం కార్మికుల ఇఎస్ఐ, పిఎఫ్ లు జమ చేయకుండా కార్మికులను మోసం చేస్తోందని అన్నారు. సమస్యలపై మాట్లాడితే కార్మికులను బెదిరించి భయభ్రాంతులకు గురిచేస్తున్నారని ఆరోపించారు. హోటల్ను క్లబ్గా మార్చి ఉన్న ఉద్యోగులను అక్రమంగా తొలగించి కొత్తగా 150 మందిని నియమించుకొని పని చేయించు కోవడము అక్రమమన్నారు. అనారోగ్యంతో మరణించిన

పర్వతాలు కుటుంబానికి నష్టపరిహారము చెల్లించాలని, పెండింగ్లో ఉన్న బోనస్ వెంటనే చెల్లించాలని కార్మికులు డిమాండ్ చేశారు. ఈ కార్యక్రమంలో ప్రధాన కార్యదర్శి జె.సంగయ్య, ఆర్.ఇ.బాబు, జాన్షిమ్మి, కృష్ణస్వామి, నాగరాజు, రాములు, కాశయ్య, మహమూద్, సురేష్, హర్షద్ తదితరులు పాల్గొన్నారు.

♦ ♦ ♦

గ్రామసేవకులను 4వ తరగతి ప్రభుత్వోద్యోగులుగా గుర్తించాలి



పెంగోయి రెవిన్యూ డివిజన్ గ్రామసేవకుల సమావేశము షేక్ ఆదంషాహి అధ్యక్షతన జరిగింది. రాష్ట్ర ఉపాధ్యక్షులు మోసంగి అంజయ్య ముఖ్య అతిథిగా పాల్గొని ప్రసంగించారు.

రాష్ట్ర ప్రభుత్వం ఎన్నికలకు ముందు గ్రామసేవకులను 4వ తరగతి ఉద్యోగులుగా గుర్తిస్తామని చెప్పి మాటను

నిలబెట్టుకోలేదు. గ్రామసేవకులతో ఒక్కటై పోరాటం చేయాలని విజ్ఞప్తి చేశారు.

ఆగస్టు 2న ఒంగోలులో జరుగు గ్రామసేవకుల జిల్లా మహాసభకు గ్రామసేవకులందరూ పాల్గొని జయప్రదం చేయాలని కోరారు.

జిల్లా అధ్యక్షులు గుర్రం నాగయ్య మాట్లాడుతూ సమ్మె కాలపు వేతనాన్ని వెంటనే సి.సి ఇవ్వాలని ప్రభుత్వాన్ని కోరారు. జిల్లా ప్రధానకార్యదర్శి కె.మాణిక్యరావు మాట్లాడుతూ గ్రామసేవకుల వారసత్వపు హక్కు కల్పించాలని ప్రభుత్వాన్ని డిమాండ్ చేశారు.

ఈ సమావేశంలో జిల్లా అసోసియేషన్ ప్రెసిండెంట్ పి.వివేకనంద, ఉపాధ్యక్షులు అద్దంకి బ్రహ్మయ్య, కోటేశ్వరరావు, సిఐటియు జిల్లా అధ్యక్షులు కార్యదర్శులు చీకటి శ్రీనివాసరావు, కారుసాల శ్రీనివాసరావు, జి.శ్రీనివాసులు పాల్గొన్నారు.

♦ ♦ ♦

భవన నిర్మాణ కార్మికుల సమస్యలపై రాష్ట్ర సదస్సు



ఆగస్టు 15 నుండి కార్మికుల పేర్లు నమోదు చేసి, కేవలం ప్రమాదబీమా వరకే పరిమితం చేయకుండా కార్మికుల కుటుంబాలను అన్ని రకాలుగా ఆదుకోవాలి. భవన నిర్మాణ కార్మికుల కేంద్ర చట్టం 1996లోని సంక్షేమ పథకాలన్నీ రాష్ట్రంలో అమలు చేయాలి. కార్మికుల పేర్లు నమోదు చేసిన రోజు నుండే చట్టం వర్తింప చేయాలి. వెల్ఫేర్ బోర్డు నిధులను “ఆరోగ్యశ్రీ” పథకానికి తరలించే ప్రయత్నాలను రాష్ట్ర ప్రభుత్వం విరమించాలి. వెల్ఫేర్ బోర్డు ద్వారా ప్రమాదాలలో చనిపోయిన వారికి తీవ్రంగా గాయపడిన వారికి ఇచ్చే నష్టపరిహారాన్ని 2 నుండి 5 లక్షల రూ॥ లకు పెంచాలి. వర్క్మెన్ కాంపెన్సేషన్ చట్టం అమలు చేయాలి. గర్భిణీ స్త్రీలకు ఒక్కో కాన్పుకు రూ. 12,000/-ల చొ॥న ప్రసూతి అలవెన్సు అందించాలి. వెల్ఫేర్ బోర్డులో కేంద్ర కార్మిక సంఘాలకు ప్రాతినిధ్యం కల్పించాలి.

రాష్ట్రంలో 40 లక్షల మంది కార్మికులు భవనాలు మరియు ఇతర నిర్మాణ పనులలో పని చేస్తున్నారు. ప్రతిరోజూ ఏదో ఒక ప్రమాదాలలో చనిపోతూనే వున్నారు. అంగవైకల్యం పొందినవారు వుంటున్నారు. 2007 మే నుండి రాష్ట్రంలో చట్టం అమలులో వుండి, 200 కోట్ల రూపాయల నిధులు ఉన్నప్పటికీ కార్మికులను ఆదుకోలేదు. గత 2 సం॥లలో ప్రమాదాలలో 4వేల మంది చనిపోయారు. మరో 5వేల మంది తీవ్రగాయాల పాలయ్యారు. రాష్ట్ర ప్రభుత్వ నిర్లక్ష్యం వల్ల ఈ కుటుంబాలన్నీ విధుల పాలయ్యాయి. వలస కార్మికులకు సరియైన భద్రత, రక్షణ సౌకర్యాలు అమలు కావడం లేదు. పెద్దఎత్తున దోపిడికి గురవుతున్నారు. భవన నిర్మాణ రంగాలలో కనీసవేతనాలు అమలు కావడంలేదు. మహిళా సాధికారత గురించి గొప్పలు చెప్పుకునే ప్రభుత్వం నిర్మాణం రంగంలోని మహిళా కార్మికుల సమస్యలను పట్టించుకోవడం లేదని జూలై 7న హైదరాబాద్ సుందరయ్య కళానిలయంలో జరిగిన భవన నిర్మాణ కార్మికుల రాష్ట్ర సదస్సు ఏకగ్రీవంగా తీర్మానించింది.

ప్రతి పట్టణం, మండల కేంద్రాలలో అడ్డాలకు స్థలాలు కేటాయించి, షెడ్లు, మంచినీరు, మరుగుదొడ్ల సౌకర్యాలు కల్పించాలి. కార్మికుడు అతనపై ఆధారపడిన కుటుంబ సభ్యులకు వైద్య సహాయం అందించాలి. పనిముట్లు కొనుగోలుకు ఆర్థిక సహాయం, దహన సంస్కారాలకు 5వేల రూపాయలు అందించాలి. అర్హులైన వారందరికీ ఇళ్లు, ఇళ్ల స్థలాలు ప్రభుత్వం ద్వారా ఇప్పించాలి. ఎస్టాబ్లిష్మెంట్స్, ప్రాజెక్టుల నిర్మాణంలో పనిచేసే కార్మికులకు నివాస వసతి, కనీస సౌకర్యాలు కల్పించేందుకు, కార్మిక శాఖాధికారులు క్రమం తప్పకుండా పర్యవేక్షించాలి. గ్రామీణ ఉపాధి హామీ పథకాన్ని పట్టణాల్లో కూడా అమలు చేయాలి. లేని పక్షంలో పనులు దొరకని రోజుల్లో నెలకు 25 కిలోల బియ్యం, 1 కిలో కందిపప్పు ఉచితంగా అందించాలి. తల్లిదండ్రులను కోల్పోయి అనాథలుగా మిగులుతున్న పిల్లలకు విద్యా, వైద్య సౌకర్యాలు, తదితర డిమాండ్లను కూడా రాష్ట్ర నిబంధనల్లో పొందుపర్చాలి. చట్టాన్ని, సంక్షేమ పథకాలను సమర్థవంతంగా అమలు చేయాలని ఈ సదస్సు డిమాండు చేసింది.

♦ ♦ ♦

విదేశీ ఉద్యోగార్థులకై ప్రత్యేక సంస్థను ఏర్పాటు చేసిన కేరళ ప్రభుత్వం

విదేశీ ఉద్యోగాల కోసం ఆశపడి బ్రోకర్ల మాయాజాలంలో చిక్కుకున్న అమాయకుల దీనగాధలను అను నిత్యం చూస్తూనే వున్నాము. కేరళ వామపక్ష, ప్రజాతంత్ర సంఘటన ప్రభుత్వం అలాంటివారి మోసాలనుండి అమాయకులను కాపాడాలని నిర్ణయించింది. “ఓవర్సీస్ డెవలప్మెంట్ అండ్ ఎంప్లాయిమెంట్ ప్రమోషన్ కన్సల్టెంట్స్ లిమిటెడ్” అనే ప్రభుత్వ రంగ సంస్థను ఏర్పాటు చేసింది.

సౌది అరేబియాలోని ప్రభుత్వ ఆసుపత్రులలో పెద్ద సంఖ్యలో ఉద్యోగాల నియామకాలకు ఈ సంస్థ నోటిఫికేషన్ విడుదల చేసింది. వైద్య నిపుణులు, పారామెడికల్ సిబ్బంది, టెక్నీషియన్స్ తదితర పోస్టులకు దరఖాస్తులను ఆహ్వానించింది. ఆవిధంగా తమ రాష్ట్ర పౌరులు దళారులచేతిలో మోస పోకుండా నియంత్రణ చర్యలు తీసుకున్నది.

భారతీయ లేబర్ మార్కెట్ రిపోర్ట్ 2008

(టాటా ఇన్స్టిట్యూట్ ఆఫ్ సోషల్ సైన్సెస్ పరిశోధనాంశములు)

నిరుద్యోగం, పేదరికం, ప్రాంతీయ అసమానతల వంటి సామాజిక, ఆర్థిక సవాళ్ళను పరిష్కరించుటకు భారతదేశం వంటి ప్రజాస్వామ్య దేశంలో ప్రణాళికాత్మక అతిముఖ్యమైన అంశం. 1950ల నాటి నుండి ఉత్పత్తి విధానంలో ప్రణాళికాత్మక ద్వారా ప్రభుత్వం కీలకపాత్రపోషించిన ఫలితంగా ప్రధాన పరిశ్రమలు, సేవారంగాలు ప్రభుత్వ రంగంలో నెలకొల్పబడినాయి. 1950లో ప్రణాళికా సంఘం ఏర్పడిన నాటినుండి 90వ దశకం ఆరంభంలో సరళీకరణ విధానాలు ప్రవేశపెట్టబడేవరకు కీలక పరిశ్రమలలో ప్రభుత్వ రంగానిదే పై చేయిగా ఉన్నది. భారతదేశం వంటి అభివృద్ధి చెందుతున్న దేశాలలో 60వ దశకం ప్రారంభం నాటికి మూల పెట్టుబడులు సమకూర్చుటలోను, పారిశ్రామిక పెట్టుబడుల విషయంలోను ప్రభుత్వరంగ భాగస్వామ్యం గణనీయంగా పెరిగింది. వ్యవసాయం, ఉత్పత్తి, బ్యాంకింగ్ మరియు వాణిజ్యం వంటి కీలకరంగాలలో ప్రైవేటు రంగం కంటే భారతదేశంలో ప్రభుత్వ రంగ భాగస్వామ్యం ఆసియాలోనే గణనీయ స్థాయికి పెరిగింది. దీర్ఘకాలంలో ఎక్కువ అభివృద్ధిరేటును సాధించుటకు ఉపకరించే ఉపాధికల్పనావకా శములు ప్రభుత్వ రంగం ద్వారానే సాధ్యమనే ఉద్దేశంతో మూడు దశాబ్దాలకుపైబడి పంచవర్ష ప్రణాళికలలో ప్రభుత్వ రంగ పెట్టుబడికి అత్యధిక ప్రాధాన్యత ఇవ్వబడింది.

1991లో సరళీకరణ విధానాల ఆరంభం అనంతరం భారతదేశంలో ప్రభుత్వ విధానాలలోనే గణనీయమైన మార్పులు చోటు చేసుకున్నాయి. కీలకరంగాలైన బ్యాంకింగ్, రిటైల్, హోటల్, సమాచార-సాంకేతిక రంగాలలో విదేశ ప్రత్యక్ష పెట్టుబడికి, పెద్ద ఎత్తున ప్రైవేటు భాగస్వామ్యానికి మన దేశీయ ఆర్థిక వ్యవస్థ ద్వారాలు బార్లా తెరువబడ్డాయి. అప్పటినుండి ప్రభుత్వ రంగం పెద్దఎత్తున సంస్థాగత మార్పులకు గురైంది. అత్యధిక ఆర్థికాంశాలలో ప్రభుత్వ రంగ పాత్ర తగ్గిపోయి ప్రైవేటు రంగం ఆర్థిక వ్యవస్థలో అంతర్భాగమయింది. విదేశీ ప్రత్యక్ష పెట్టుబడులపై ఆంక్షల తొలగింపు, ప్రభుత్వ రంగానికి నిర్దేశింపబడిన వ్యూహాత్మక రంగాల సంఖ్యకుదింపు, ప్రభుత్వ రంగ సంస్థల పెట్టుబడుల ఉపసంహరణ మరియు ఆర్థిక రంగ సంస్కరణలు వంటి సంస్థాగత చర్యలు చేపట్టబడ్డాయి. సరళీకరణ విధానాల అమలు వలన ప్రభుత్వ యాజమాన్యం ప్రైవేటురంగానికి బదలాయించబడినది. ఆర్థిక వ్యవస్థలోని కీలక రంగాలలో ప్రైవేటు పెట్టుబడికి అత్యంత ప్రాధాన్యత ఇవ్వబడినది. స్థూల జాతీయోత్పత్తి (జిడిపి)లో 1950-51లో 57 శాతంగా ఉన్న వ్యవసాయ రంగ భాగస్వామ్యం 1989-90 నాటికి 31 శాతానికి పడిపోయింది. 1950-51 జిడిపిలో 27.50 శాతంగా

ఉన్న సేవారంగం 1990-91 నాటికి 40.60 శాతానికి చేరుకున్నది. 2004-05 నాటికి మరింత పెరిగి 54.60 శాతానికి చేరింది. పారిశ్రామిక రంగం 14 శాతం నుండి 28 శాతానికి పెరిగింది. మరొకవైపున వ్యవసాయ అనుబంధ కార్యక్రమాల భాగస్వామ్యం తీవ్ర తగ్గుదలను నమోదు చేస్తూ 1950-51లో 59.20 శాతంగా ఉన్నది. 2000-01 నాటికి 21 శాతానికి పడిపోయింది. సేవారంగం భాగస్వామ్యంలో అంత అభివృద్ధి నమోదైనప్పటికీ ఆ రంగంలో ఉపాధి పెరుగుదల మాత్రం నామమాత్రంగానే ఉన్నది. అభివృద్ధిక్రమంలో వివిధ రంగాల మధ్య అసమాన అభివృద్ధి భారత ఆర్థిక వ్యవస్థలోని ఒక ప్రత్యేకత.

ప్రభుత్వ రంగంలో ఉపాధి

భారతదేశంలో సంఘటిత రంగం ప్రభుత్వ, ప్రైవేటు రంగాలు రెండింటిలోను ఉన్నది. ప్రైవేటు రంగంలో కంటే ప్రభుత్వ రంగంలో ఉపాధి అభివృద్ధి 1961-81 మధ్య చాలా ఎక్కువగాను, 1981-91 మధ్య కొంత నెమ్మదిగాను, 1991-2001 మధ్య పూర్తి తిరోగమన దిశలోను సాగింది. ఉదాహరణకు ఉత్పత్తి రంగంలో సంఘటిత ఉపాధి 1961 నుండి 1993-94 వరకు గణనీయమైన ఎదుగుదలతో ఉండగా 1999-2000 ముందు తిరోగమన దిశలో సాగింది. ప్రభుత్వ, ప్రైవేటు రంగాలు రెండింటిలోను సంఘటిత రంగ ఉపాధి ప్రభుత్వ రంగంలో 1961 నాటికి 70 లక్షలు అనగా 58 శాతంగా ఉన్నది. సామాజిక, సాంఘిక, వ్యక్తిగత సేవలు 52 శాతం, రవాణా, స్టోరేజ్, సమాచార రంగాలలో 24 శాతం, ఉత్పత్తి రంగంలో 6 శాతం చొప్పున ఆర్థిక కార్యకలాపాలు ప్రభుత్వ రంగంలో ఉపాధిని అందించినవి. అయితే, భారతదేశంలో ప్రభుత్వ రంగ ఉపాధి 2000 నాటికంటే 2001కి 0.9 శాతం తగ్గుదల నమోదు చేసుకోగా ప్రైవేటు రంగంలో 0.01 శాతం పెరుగుదలను నమోదు చేసుకున్నది. ప్రభుత్వ రంగం నుండి ప్రైవేటు రంగానికి మార్పుచెందిన ఈ కాలంలో ఉపాధికల్పన మాత్రం స్వల్పంగానే ఉన్నది.

భారతీయ లేబర్ మార్కెట్ అసంఘటిత రంగం

ఉద్యోగుల, కార్మికుల సంఖ్య ఎగువ పరిమితికి, సంస్థకుగానీ ఉద్యోగులకు గానీ ఏవిధమైన రిజిస్ట్రేషన్ లేనివిధానాన్ని అమలు చేయు స్వేచ్ఛ కలిగినది అసంఘటిత రంగం. కార్మికునికి ఏవిధమైన ఉపాధి సౌకర్యాలు, సాంఘిక భద్రత కల్పించకపోవుట దీని ముఖ్యలక్షణం. స్వయం ఉపాధిలో లేక క్యాజువల్ వేతన కార్మికులుగా పనిచేసే పేద, బలహీన వర్గాల వారితో కూడిన

రంగం ఇది. ప్రపంచవ్యాప్తంగా ఇటీవల ఈ రంగం బాగా విస్తరిస్తున్నది. 1991లో సరళీకరణ ఆర్థిక విధానాలకు ద్వారాలు బార్లా తెరచిన తర్వాత భారతదేశంలో అసంఘటిత రంగం విపరీతంగా పెరిగింది.

భారతదేశంలో శ్రమ చేసేవారిలో 92 శాతం మంది ఈ రంగంలోనే ఉన్నారు. అధికంగా ఉన్న కార్మికులను ఆర్థికాభివృద్ధి సాంప్రదాయ సిద్ధ రంగంలో ఇముడ్చుకుంటుందనే వాదన అవాస్తవమని నిరూపితమైంది. అభివృద్ధి చెందుతున్న దేశాలలో అసంఘటిత రంగం, నిరుద్యోగం ఎప్పుడూ ఉంటూనే ఉన్నాయి. ఇటీవలి కాలంలో అవి మరింత పెరిగాయి. పెట్టుబడిదారీ అభివృద్ధి వైఫల్య ఫలితమే అసంఘటిత రంగం పెద్దఎత్తున పెరిగిపోవుటకు కారణం. ఈ వైఫల్యం ఫలితంగా అభివృద్ధిచెందిన, చెందుతున్న దేశాలలో ఆర్థికాభివృద్ధి కుంటుపడింది. ఉపాధిలేని అభివృద్ధి చోటు చేసుకున్నది. సబ్ కాంట్రాక్టింగ్ విధానం పెరిగి పోయింది. క్రమబద్ధం కాని ఉపాధి సంబంధాలు చోటు చేసుకున్నాయి.

అసంఘటిత రంగం విపరీతంగా పెరిగిపోవుట, అత్యధిక సంఖ్యలో ఉన్న పేద, బలహీన వర్గాలవారు మరింత హీనస్థితికి నెట్టబడ్డారు. ఇది ఏమాత్రం కట్టడిలేని “పెట్టుబడి కేంద్రంగా నడిచే ఉత్పత్తి విధానం అభివృద్ధి” ఫలితమే. ప్రభుత్వం తన బాధ్యతలనుండి తప్పుకొనుట, క్రమబద్ధీరణ లేని విధానాలు కూడ అసంఘటిత రంగం పెరిగిపోవుటకు కారణాలు. ఉత్పత్తిలో సబ్ కాంట్రాక్టింగ్ విధానం కూడ ఈ రంగంలో కార్మికులు పెరిగి పోవుటకు కారణం. సంస్థాగత విబేధాలు, వ్యవస్థాగత వెనుకబాటు తనం కారణంగా వడ్డీ వ్యాపారుల మీద ఆధార పడవలసిన స్థితి పెరిగిపోయింది. ఇతరులపై ఆధారపడవలసిన పరిస్థితి, సబ్ కాంట్రాక్టింగ్, ఔట్ సోర్సింగ్ ఉత్పత్తి, విధానాలు పైచేయిగా ఉన్న కారణంగా అసంఘటిత కార్మికులు పెరిగి పోతున్నారు.

ఇటీవల కాలంలో భారత ఆర్థిక వ్యవస్థ ఉపాధిపెరుగుదలను నమోదు చేసుకున్నప్పటికీ అది సంఘటితరంగమయినా, అసంఘటితరంగమయినా పెరుగుదల మొత్తం అసంఘటిత రంగంలోనే ఉన్నది. భారతదేశంలోని అసంఘటిత రంగానికి చెందిన అత్యధికభాగం కార్మికులు పనిగ్యారంటీ లేని క్యాజువల్ కార్మికులుగానో లేక ఏమాత్రం సాంఘిక భద్రతావకాశాలు లేని కొన్నిరకాల స్వయం ఉపాధిలోనో పనిచేస్తున్నారు. మొత్తం 458 మిలియన్లుగా ఉన్నశ్రామికులలో 395 మిలియన్లు అసంఘటిత రంగంలో పనిచేస్తున్నారు. గత కొంత కాలంగా సంఘటిత రంగంలో పెరుగుతున్న ఉద్యోగాలు కూడ అసంఘటిత స్వభావంతో కూడుకున్నవే. సంఘటిత రంగంలో 17 శాతం (362 మిలియన్లు నుండి 423 మిలియన్లకు) పెరిగిన ఉద్యోగాలు అసంఘటిత ఉద్యోగాలే. సంఘటిత రంగంలో పెరిగిన ఉద్యోగాలు కూడా అసంఘటిత (క్యాజువల్, కాంట్రాక్ట్) స్వభావం కలిగినవే. వీరిలో అత్యధికులు విద్యలేని, అత్యంత హీనమైన పరిస్థితులు కలిగిన, స్వంత భూమివంటి ఆస్తులేమీ లేని పేద, బలహీన

వర్గాలకు చెందిన వారు. మొత్తం శ్రామికులలో ఎక్కువ మంది వ్యవసాయ రంగంలోను, తర్వాత సేవా రంగంలోను, చివరిగా పారిశ్రామిక రంగంలోను పని చేస్తున్నారు. వ్యవసాయ రంగంలో 98 శాతం, సేవారంగంలో 72 శాతం, పారిశ్రామిక రంగంలో 70 శాతం అసంఘటిత రంగంలో పని చేస్తున్నారు.

కారుచవకగా శ్రమశక్తిని అందుబాటులోకి తెచ్చుట, స్వల్ప కూలీ, వేతనం సౌకర్యాలు, భద్రతలు అందుబాటులో లేకుండా చేయుటకు వీలుకల్పిస్తూ మార్చబడిన కార్మిక చట్టాలు, పెట్టుబడి తేలికగా ప్రయాణించుటకు వీలు కల్పించిన ప్రపంచీకరణ నడిపిన అభివృద్ధి. ప్రభుత్వం బాధ్యతలనుండి వైదొలగిన కారణంగా భారతదేశంలో అసంఘటిత రంగం పెరిగినది.

శాశ్వత ఉపాధి, సాంఘిక రక్షణలేని అసంఘటిత రంగ కార్మికులకు జాతీయ గ్రామీణ ఉపాధి హామీ చట్టం (2005), అసంఘటిత కార్మికుల సాంఘిక భద్రతా బిల్లు (2008) కొంత ఉపశమనం కలిగిస్తాయి. భారతదేశంలో సామాజిక కార్యకర్తలు దీర్ఘకాలం చేసిన పోరాటాల ఫలితంగా జాతీయ గ్రామీణ ఉపాధి హామీ చట్టం వచ్చింది.

వివక్ష: తెగ, రంగు, లింగము, మతము, రాజకీయ అభిప్రాయము, జాతీయత, సామాజిక మూలము దేని ఆధారంగా నయినా వృత్తిలోకానీ, ఉపాధిలోకానీ ప్రాధాన్యత నిచ్చుట లేక అణగద్రొక్కు అవకాశం కల్పించటమే వివక్షగా నిర్వచింపబడినది. భారతీయలేబర్ మార్కెట్ లో వివక్ష కొనసాగుతూనే ఉన్నది. స్వాతంత్ర్యానంతరం ఈ సమస్యను అధిగమించుటకు ప్రభుత్వం చేసిన ప్రయత్నమే ప్రభుత్వరంగ ఉపాధిలో ఎస్ సి/ఎస్ టి రిజర్వేషన్లు ద్వారా కొంత ప్రయత్నం జరిగింది. అనేక దశాబ్దాల ప్రయాణం అనంతరం అసమానతల స్వభావంలో కొన్ని మార్పులు చోటు చేసుకున్నప్పటికీ సరళీకరణ అనంతరం క్రొత్త రూపాలలో ఈ వివక్ష ముందుకువచ్చింది. భారతీయ లేబర్ మార్కెట్ లో కుల, లింగవివక్షల స్వభావాన్ని పరిశీలించినట్లయితే మార్పు సరైన దిశలో లేదు అనే విషయాన్ని లేబర్ మార్కెట్ రిపోర్టు తెలియ జేస్తున్నది.

శాస్త్రీయంగా, అనుభవాలద్వారా అధ్యయనాలు జరిపిన వామపక్షాలు పైన పేర్కొనబడిన అంశాలను ముందుగానే తెలియజేసి సరళీకరణ విధానాలు సమాజానికి దుష్ఫలితాల నిస్తాయని, వాటిని ఆహ్వానించవద్దని 1991 లోనే ప్రభుత్వాన్ని హెచ్చరించాయి. పెడచెవినపెట్టి అమలు చేస్తున్న ఈ ప్రభుత్వ విధానాలకు వ్యతిరేకంగా నిరంతరం ప్రజల పక్షాన నిలబడి పోరాటాలు నిర్వహిస్తున్నాయి. వారి కృషి ఫలితమే జాతీయ గ్రామీణ ఉపాధిహామీ చట్టం. దాని అమలుపట్ల ప్రభుత్వానికి చిత్తశుద్ధిలేదు.

ప్రజలు వీటిని గమనించి ప్రభుత్వం తమ విధానాలు మార్చుకునే విధంగా పోరాటాలలో పాల్గొనాలి.

అనువాదం: పి.అరుణ

గరివిడి ఫేకర్ కార్మికుల నూతన ఒప్పందము

విజయనగరం జిల్లాలో గరివిడి ఫేకర్స్ (ఫెర్రో ఎల్లోయిస్ కార్పొరేషన్ లిమిటెడ్, శ్రీరాంనగర్) పెద్ద పరిశ్రమగా గుర్తింపు ఉంది. 2008, సెప్టెంబర్ తో పాత ఒప్పందం ముగిసింది. నూతన వేతన ఒప్పందం కోసం ఫేకర్ గుర్తింపు సంఘం అయిన ఫేకర్ కార్మిక సంఘం (సిఐటియు), తే 18-7-08న మేనేజ్మెంట్ కు చార్టర్ ఆఫ్ డిమాండ్స్ ఇచ్చింది. సుమారు 25 సార్లు ఇరుపక్షాల మధ్య చర్చల అనంతరం, అసిస్టెంట్ కమిషనర్ ఆఫ్ లేబర్, విశాఖపట్నం వారి ఆధ్వర్యంలో జూన్ 22న మెరుగైన వేతన ఒప్పందం జరిగింది.

ఒప్పందంలోని ప్రధాన అంశాలు :

- ప్రతి కార్మికునికి రూ॥ 2900/-లు ప్రత్యక్షంగా గాని, పరోక్షంగా గాని పెరిగాయి.
- స్టార్టింగ్ బేసిక్ పే రూ॥1225/-లు ఇంక్రిమెంట్ 20/- రూ॥ల ఉంటే క్రొత్త బేసిక్ పే 2400/- రూ॥ల ఇంక్రిమెంట్ 26/-రూ పెరిగింది. అంటే బేసిక్ పే సుమారు రెట్టింపు అయింది.
- ప్రతి కార్మికునికి బేసిక్ పేలో 1060/- రూ॥లు (వి.డి.ఏ) కలిపారు. దీనివలన కార్మికుల ఇంటి అద్దె అలవెన్స్, ఇంక్రిమెంట్ తదితర సౌకర్యాలు పెరుగుతాయి.
- 156 మంది కార్మికులకు ఉద్యోగోన్నతి లభించనుంది. దీని వలన ప్రతికార్మికునకు అదనంగా 300/-రూ॥ల వరకు పెరుగుతాయి.
- కార్మికులు పొందుచున్న అలవెన్స్లు 25% మెటలార్జికల్ డిపార్ట్మెంట్ కార్మికులకు 30% 16 ఎం.యు. ఫర్నిస్ కార్మికులకు 35% అలవెన్స్ పెరిగింది.
- సర్వీస్ వెయిటేజ్ : 1.10.08 నాటికి 8 సం॥లు పూర్తైన ప్రతి కార్మికునికి సం॥రానికి 3/- రూ॥ చొప్పున బేసిక్ పేలో కలుపుతారు.

ఇంటి అద్దె అలవెన్స్ : కంపెనీ క్వార్టర్స్ లేని వారికి 12.5% ఇంటి అద్దె అలవెన్స్ చెలిస్తారు. గతంలో కనీసం 320/- రూ॥ వుంటే 400/- రూ॥లకు పెరిగింది.

కన్వేయన్స్ కై నెలకు సైకిల్ అలవెన్స్ 50/- రూ॥ల నుండి 65/- రూ॥లకు, మోపెడ్ అలవెన్స్ 250/- రూ॥ నుండి 320/- రూ॥ లను మోటార్ సైకిల్ అలవెన్స్ 415 రూ॥ల నుండి 530/-లకు పెరిగింది.

నైట్ సిఫ్ట్ అలవెన్స్: 8/- రూ॥లనుండి 12/- లకు పెరిగింది.

ఏక్జింగ్ అలవెన్స్ : 22/- రూ॥ల నుండి 30/-లకు పెరిగింది. క్యాంటీన్ అలవెన్స్ రోజుకు రూ॥ 5-50 పై॥ల నుండి 9-50 లకు పెరిగింది. యూనిఫామ్ సంవత్సరము నకు 3 జతలు, కుట్టు కూలి 120/- రూ॥ల నుండి 150/-రూ॥లకు పెరిగింది. ఇన్సెంటివ్స్ 30% నుండి 35% వరకు పెరిగాయి.

అక్టోబర్ 2008 నుండి మే 2009 వరకు 9 నెలల కాలాన్ని లెక్కించి ఏరియర్స్ చెల్లిస్తారు. అప్పటినుంచే ఈ సౌకర్యాలన్నీ వర్తిస్తాయి. మరిన్ని సానుకూల అంశాలు ఈ అగ్రిమెంట్ లో ఉన్నాయి. ఈ అగ్రిమెంట్ 3 1/2 సం॥ల వరకు అమలులో ఉంటుంది.

ఈ అగ్రిమెంట్, ఎంఎస్ వరహాలరెడ్డి అసిస్టెంట్ లేబర్ కమిషనర్ & కన్సలేషన్ ఆఫీసర్ విశాఖపట్నం సమక్షములో ఫేకర్ యాజమాన్య ప్రతినిధులు ఎంఎస్ఎస్ శర్మ, ఛీఫ్ ఎగ్జిక్యూటివ్, కె.వి.ఎస్.ఎస్.మూర్తి జనరల్ మేనేజర్ తో పాటు 6 మంది, ఫేకర్ కార్మిక సంఘం (సిఐటియు) ప్రతినిధులు, ఎం శ్రీనివాస గౌరవ అధ్యక్షులు, ఎ.గౌరినాయుడు అధ్యక్షులు, జె.విశ్వనాథరాజు జనరల్ సెక్రటరీతో పాటు మరో 9 మంది ప్రతినిధులు ఈ చర్చలో పాల్గొని అగ్రిమెంట్ పై సంతకాలు చేసారు.



అంగన్ వాడీల కోర్కెల దినం జయప్రదం



అంగన్ వాడీ కార్యకర్తల, ఆయాల సమస్యలు ప్రభుత్వం తక్షణమే పరిష్కరించాలని కోరుతూ జులై 10న కోర్కెలదినం సందర్భంగా విజయనగరం జిల్లాలోని అన్ని ప్రాజెక్టు కేంద్రాల్లో ధర్నాలు, ర్యాలీలు జరిగాయి.

విజయగరంలో కోట నుండి సిడిపిఓ కార్యాలయం వరకు ర్యాలీ నిర్వహించారు. గజపతినగరం పురవీధుల్లో ర్యాలీ

నిర్వహించి ఐసిడిఎస్ కార్యాలయం వద్ద ధర్నా నిర్వహించారు. పిఓకు వినతిపత్రం ఇచ్చారు. చీపురుపల్లి పట్టణంలో ర్యాలీ నిర్వహించి, అనంతరం తహశీల్దార్ కు వినతిపత్రం సమర్పించారు.

కురుపాం, భద్రగిరి, పార్వతీపురం, భోగాపురం, నెల్లిమర్ల, బొబ్బిలి, కొండంగి, సాలూరు, పాచిపెంట, సాలూరు అర్బన్, కొత్తవలస, ఎస్.కోట కేంద్రాల్లో ఆందోళనలు జరిగాయి.

గ్రామదీపికలకు గుర్తింపు కార్డులు ఇవ్వాలి

గ్రామదీపికలకు గుర్తింపు కార్డులు ఇవ్వాలని, ప్రాజెక్టు ఉద్యోగులుగా గుర్తించి ప్రాజెక్టు ద్వారా వేతనాలు చెల్లించాలని, వరంగల్ ఎపి యూనిమేటర్స్ ఉద్యోగుల సంఘం (సిఐటియు) డిఆర్ఓ ను కల్పించింది. వినతిపత్రం సమర్పించారు. తదనంతరం గ్రామదీపికల గౌరవ అధ్యక్షురాలు కాసు మాధవి మాట్లాడుతూ జిల్లాలో గ్రామదీపికలు 1500 మంది ఉన్నారన్నారు. ప్రభుత్వం నుండి వీరికి ఎట్లాంటి వేతనాల గానీ, గుర్తింపు కార్డులు గానీ లేవన్నారు. గ్రామదీపికలకు వేతనాలు ఇవ్వాలని, గుర్తింపు కార్డులు ఇవ్వాలని, అర్హతను బట్టి ప్రమోషన్లు ఇవ్వాలని, గ్రామ సమాఖ్య నుండి మండల సమాఖ్య మీటింగులకు గ్రామ దీపికలకు అవకాశం కల్పించాలని డిఆర్ఓ గారిని కోరారు. దీనిపై డిఆర్ఓ సానుకూలంగా స్పందించి పై అధికారుల దృష్టికి తీసుకెళ్తానన్నారు. ఈ కార్యక్రమంలో గ్రామదీపికల జిల్లా



కార్యదర్శి కర్ణాటక నర్సింగం, కోశాధికారి. యాకాంబరం సురేష్ బాబు, ఆదినారాయణ, సమ్మక్క, బాలస్వామి, నర్సింగం, జయరాజు తదితరులు పాల్గొన్నారు.

♦ ♦ ♦

ఐసిడిఎస్ ను పరిరక్షించుకోవాలి

వరంగల్ లోని ఉమాదేవి నగర్ లో రోతారి క్లబ్ లో ఎ.పి.అంగన్ వాడీ వర్కర్స్ & హెల్పర్స్ యూనియన్ (సిఐటియు) జిల్లా 4వ మహాసభలు జరిగాయి. ఈ మహాసభలకు నల్లభారతి, నిర్మల, ప్రేమలత అధ్యక్షత వహించారు.

ఈ మహాసభలకు ముఖ్యఅతిథిగా వచ్చిన రాష్ట్ర ప్రధాన కార్యదర్శి పి.రోజా పాల్గొని మాట్లాడుతూ ఈ కాలంలో ఐ.సి.డి.ఎస్.లో అనేక మార్పులు జరుగుతున్నాయి. ప్రపంచ బ్యాంక్ ఆదేశానుసారం ఐ.సి.డి.ఎస్. పునర్ వ్యవస్థీకరించేందుకు యు.పి.ఎ. ప్రభుత్వం నిర్ణయించడని, 4వ ప్రాజెక్టు పేరిట ఒక విధాన పత్రం రూపొందించి పునర్ వ్యవస్థీకరణకు దోహదపడే విధంగా మార్పు చేసిన జాతీయ అమలు చట్టం ద్వారా ప్రపంచ బ్యాంక్ సూచించిన మార్గదర్శక సూత్రాలను అమలు చేయాలని నిర్ణయించిందన్నారు. వికేంద్రీకరణ, ప్రజల భాగస్వామ్యం పేరుతో ఐసిడిఎస్ బాధ్యత నుండి తప్పుకోవాలని చూస్తుందన్నారు. అంగన్ వాడీ కేంద్రాలను ప్రైవేటీయకరణకు పూనుకొని, స్వచ్ఛంద సంస్థలకు అప్పజెప్పాలని కుట్ర పన్నుతుందని వారు విమర్శించారు.

ఐసిడిఎస్ సంస్కరణల ప్రాజెక్టుల-4వ పంచవర్ష ప్రణాళికలో ప్రపంచ బ్యాంక్ అందించే ఆర్థిక సహాయం కేవలం రూ.180 కోట్లలోపు మాత్రమే. కాని 2008-09 బడ్జెట్ లో ప్రజాధనంలో కేంద్ర ప్రభుత్వం చేసిన కేటాయింపు 6300 కోట్లు. దీనితో పోల్చినపుడు ప్రపంచ బ్యాంకు సహాయం సముద్రం కాకిరెట్టంతం. ఐనా ప్రపంచ బ్యాంకు పెత్తనమే



కొనసాగుతుందని దుయ్యబట్టారు. ఐసిడిఎస్ కు అవసరమైన నిధుల కేటాయింపు జరగలేదని, భవిష్యత్ లో దీని పరిరక్షకై అంగన్ వాడీ వర్కర్స్, ఆయాలు ఐక్యంగా ఉద్యమించాలని పి.రోజా పిలుపునిచ్చారు.

ఈ మహాసభలో ఐసిడిఎస్ ను పరిరక్షించాలని నిర్మల తీర్మానం చేయడం జరిగింది.

నూతన కమిటీ ఎన్నిక : కా॥ ఉమాదేవి నగర్ లో జరిగిన 4వ జిల్లా మహాసభలో నూతన కమిటీని ఎన్నుకోవడం జరిగింది. గౌరవ అధ్యక్షులుగా గడ్డం రమేష్, అధ్యక్షులు నల్లభారతి, ఉపాధ్యక్షులు ప్రేమలత, సంధ్యారాణి, ప్రసన్న, సరోజన, ప్రధాన కార్యదర్శి ఎస్. కమలదేవి, సహాయకార్యదర్శులుగా నిర్మల, తిరుపతయ్య, వీరమణి, స్వరూప, రేణుక, కోశాధికారి భాగ్యలక్ష్మి. ప్రాజెక్టు అధ్యక్ష కార్యదర్శులతో పాటు ప్రాజెక్టుకు ఒక ఆయాతో జిల్లా కమిటీగా మహాసభ ఏకగ్రీవంగా అమోందించి ఎన్నుకోవడం జరిగింది.

♦ ♦ ♦

పక్షిపిల్ల



ఆ రోజు సెర్యోష పుట్టినరోజు. సెర్యోషకు ఎన్నో కానుకలు- బొంగరాలూ, గుర్రబొమ్మలూ, బొమ్మలు పుస్తకాలు ఇంకా ఎన్నో వచ్చాయి. అన్నిటిలోకి మామయ్య ఇచ్చిన కానుక సెర్యోషకి బాగా నచ్చింది. అది పక్షులను పట్టే వల. ఆ వల ఓ చట్రానికి తగిలించి, దానికి చిన్న బల్ల చెక్క అమర్చి వుంది. వల వెనక్కి మడిచేసి, బల్లచెక్కపైన గింజలు వుంచితే, పక్షి అందులో చిక్కుకుంటుంది. సెర్యోషకి భలే సరదా వేసింది.

ఆ వలను తల్లికి చూపించడానికని ఇంట్లోకి పరుగెత్తాడు.

తల్లి అంది : “ఇది మంచి ఆటవస్తువు కాదురా. అయినా, నీకు పక్షిపిల్లలు దేనికిరా? వాటిని నువ్వెందుకు బాధ పెట్టాలా?”

“వాటిని పట్టి పంజరంలో పెడతానే, అమ్మా! అవి పాడతాయి, వాటికి తిండి పెట్టి పెంచుతానే!” అన్నాడు సెర్యోష.

సెర్యోష తల్లిని అడిగి గింజలు తెచ్చుకుని బల్లచెక్కపై వుంచి, వలను తోటలో వుంచాడు. పక్షిపిల్లలు వస్తాయేమో అని చూస్తూ సెర్యోష అక్కడే కూర్చున్నాడు. కాని పిట్టలు సెర్యోషని చూసి భయపడి, వల దగ్గర వాలలేదు. సెర్యోష అలానే కూర్చున్నాడు. ఇంతలోకి భోజనం వేళ అయింది. వల అలాగే వుంచేసి సెర్యోష ఇంట్లోకి వెళ్లాడు. భోజనం అయ్యాక సెర్యోష అక్కడకొచ్చి చూశాడు. వల మూసుకుపోయింది. తళతళ మెరుస్తున్న పక్షిపిల్ల ఒకటి వలలో వుంది. సెర్యోషకి భలే సంతోషం వేసింది. పక్షిపిల్లను పట్టుకుని ఇంట్లోకి పరుగెత్తాడు.

“అమ్మా! నేను పట్టిన పక్షిపిల్లను చూడవే! ఇది కోకిలేనే, అమ్మా! చూడవే, ఎంత బాగా మెరిసిపోతోందో!”

తల్లి అంది: “ఇది జీనువాయి పిట్ట. దాన్ని అల్లరి పెట్టకు. దాన్ని వదిలేస్తేనే నయంరా!”

“అబ్బా! వదిలిపెట్టనే! నేనే దానిని పెంచుతాను. దానికి తిండిపెట్టి, నీళ్లు ఇస్తాను”

ఆ పక్షిపిల్లను సెర్యోష పంజరంలో పెట్టాడు. దానికి రెండురోజులు గింజలు పెట్టి నీళ్లు ఇచ్చాడు, పంజరం శుభ్రం చేశాడు. మూడోరోజుకి ఆ పక్షిపిల్ల వూసే మరిచిపోయాడు. నీళ్లు మార్చలేదు. అప్పుడు తల్లి అంది:

“ఒరేయ్, చూశావా! నీ పక్షిపిల్ల మాటే మరిచి పోయావు. ఇహ దాన్ని వదిలిపెట్టడమే మంచిదిరా!”

‘అబ్బా, నేను వదిలిపెట్టను! మరిచిపోయాను అంతే! ఇహనుంచి మరిచిపోను. ఇప్పుడే వెళ్లి నీళ్లు మార్చి, పంజరం శుభ్రం చేస్తాను!’ అన్నాడు సెర్యోష.

సెర్యోష పంజరంలోకి చేయి దూర్చి శుభ్రం చేయడం మొదలుపెట్టాడు. పక్షిపిల్ల భయపడి పోయి, రెక్కలు తపతప కొట్టుకుంటూ పంజరం చుట్టూ ఎగిరింది. పంజరం శుభ్రం చేసి, మంచినీళ్లు తెచ్చేందుకు వెళ్లాడు. సెర్యోష పంజరం తలుపు మూయడం మరిచిపోయాడన్న సంగతి తల్లి చూసి, వాణ్ణి కేకేసింది:

“ఒరేయ్, సెర్యోష! పంజరం తలుపు మూసేయ్, లేకుంటే పక్షిపిల్ల పంజరంలోనుంచి ఎగిరిపోయి గదిలో దేనికైనా ఢీకొని చచ్చిపోతుంది.”

అలా అని ఆమె ఇంకా అన్నదో లేదో, పక్షిపిల్ల తన రెక్కలను స్వేచ్ఛగా విప్పుకోవచ్చునని ఎంతో ఆనందించి, పంజరంలోంచి బయటికి వచ్చేసి గదిలో ఎగిరి, కిటికీ నుంచి పారిపోబోయింది. కాని, కిటికీకి వున్న అద్దాన్ని చూసూకోక, అద్దానికి గుద్దుకుని, కింద పడిపోయింది.

సెర్యోష మంచినీళ్లు తీసుకుని గదిలోకి వచ్చాడు. కిందవున్న పక్షిపిల్లను తీసి, పంజరంలో పెట్టాడు. పక్షిపిల్ల బతికేవుంది, కాని రెక్కలు చాపుకుని బోరగిలబడి, ఎగ రోజుకుంటోంది.

సెర్యోష దానికేసి చూసి వలవల ఏడవడం మొదలు పెట్టాడు.

“అమ్మా! నేనిప్పుడు ఏమిటే చేయడం?”

“ఇప్పుడేమీ చేయలేవు”

ఆ రోజంతా సెర్యోష ఆ పంజరం దగ్గరనుంచి కదలేదు. పక్షిపిల్లకేసి చూస్తూ కూర్చున్నాడు. పక్షిపిల్ల బోరగిలబడే వుంది, శ్వాస త్వరత్వరగా వస్తోంది. సెర్యోష నిద్రపోవడానికి వెళ్లే ముందు చూశాడు. పక్షిపిల్ల ఇంకా బతికేవుంది. సెర్యోషకి చాలా సేపటివరకు నిద్రపట్టలేదు. కన్ను మూతపడేసరికల్లా పక్షిపిల్ల అలా బోరగిలపడి ఎగవూపిరి తీయడమే కళ్ల ఎదుటకనపడేది. సెర్యోష ఉదయాన లేచి, పంజరం దగ్గర కెళ్లి చూసేప్పటికల్లా పక్షిపిల్ల వెల్లకిలపడివుంది. కాలి వేళ్లు ముడుచుకుపోయి ఉన్నాయి, వాళ్లు కట్టిబారిపోయింది. ఆనాటి నుంచి సెర్యోష ఇక ఎన్నడూ పక్షుల్ని ముట్టలేదు.

- (లియోటాల్ స్టాన్ ‘బాలల కథలు’ నుంచి)

పిల్లలతో పని చేయించడం నేరం

ఇళ్ళు, హోటళ్ళు, దాబాలు, రెస్టారెంట్లు మొ॥వాటిలో బాలకార్మికులను ఉద్యోగాలలో పెట్టుకోవాన్ని ప్రభుత్వం నిషేధించింది. గతంలో వీటిని ప్రమాదకరమైన వృత్తులుగా పరిగణించకపోవడం వలన బాలకార్మికులు అత్యధికసంఖ్యలో వీటిలో దారుణమైన శ్రమదోపిడికి గురవుతున్నప్పటికీ చట్ట పరంగా చర్యలు చేపట్టలేదు. అయితే 10 అక్టోబర్ 2006నాడు బాలకార్మిక(నిషేధం మరియు నియంత్రణ)చట్టం 1986కు చేసిన ఒక సవరణ ద్వారా ఈ నిషేధం అమలులోకి వచ్చింది. ఈ చట్టం చేసినప్పటినుండి ఇటు వంటి సవరణ కోసం 20సం॥లుగా చేపట్టిన ప్రజాందోళన ఫలితంగా ఇది సాధ్యపడింది. అయితే ఈ సవరణ అమలువు తోందా లేదా అనేది ఒకసారి పరిశీలిద్దాం.

హైదరాబాద్లో న్యాయదేవత కొలువుండే న్యాయస్థానాల ప్రాంగణంలోను దాని చుట్టుపక్కల వుండే హోటళ్ళు, మెన్లలో బాలకార్మికులు కనబడుతుంటారు. ఒక ప్రసిద్ధ కార్పొరేట్ కళాశాలకు చెందిన రెసిడెన్షియల్ కాలేజీ మెన్లలో బాలకార్మికులు పనిచేస్తున్నారు. మన రాష్ట్ర రాజధానిలోనే పిల్లలను ఇంటిపనివారిగా పెట్టుకునే కుటుంబాలు దాదాపు 40,000దాకా వుంటాయని ఒక సర్వేలో తెలిసింది.మీరు ఏ అపార్ట్మెంట్ను సందర్శించినా కనీసం 15-20మంది పిల్లలు బయటప్రపంచానికి కనబడకుండా ఇళ్ళలో పనిచేస్తుంటారు. ఈ రకంగా ఇళ్ళలో పనిచేసే బాలకార్మికులలో మెజారిటీ బాలికలే వున్నారు. ఇల్లు ఊడవడం దగ్గరనుంచి, బట్టలు ఉతకడం, గిన్నెలు కడగడం, పిల్లలను ఆడించడం, కుటుంబం అంతటికీ వంటలు చేయడం వంటి వసులలో 14-16గంటలు శ్రమిస్తూ వుంటారు. ఇంతచాకిరి చేస్తున్నప్పటికీ వారిని హింసించడం వేధించడం, లైంగికంగా వారిపై దౌర్జన్యం చేయడం సర్వసాధారణం

గా వుంది. ఇంటియజమానులు బయటకు వెళ్ళేటప్పుడు వీళ్ళను ఇంటిలోనే పెట్టి తాళం వేస్తుంటారు. ఇటువంటి బాలకార్మికులలో అత్యధికులు కరువుప్రాంతాలనుండి వస్తుంటారు. అక్కడ తీవ్ర దోపిడికి అణచివేతకు గురవుతున్న కుటుంబాల పిల్లలే అధికంగా వుంటారు. ధనవంతులు, అపార్ట్మెంట్ల కోసం బాలలను బానిసల్లాగా సరఫరా చేసేందుకు కొన్ని గ్యాంగులు కూడా పనిచేస్తున్నాయి. కరువు ప్రాంతాలలోని అతిపేద కుటుంబాలలోని ఆడ పిల్లలను వీళ్ళు లక్ష్యంగా ఎంచుకుంటారు. వాళ్ళ తల్లిదండ్రులకు వాళ్ళ పిల్లలను తమతో పంపితే మంచి జీతం, బట్టలు, తిండి దొరుకుతుందని వాగ్దానం చేసి తీసుకు వస్తారు. కాని వాస్తవంలో ధనవంతుల ఇళ్ళలో పనిలో కుదిరాక బానిసల్లాగా చాకిరి చేస్తుంటారు. అమానవీయమైన పనిభారం, దౌర్జన్యాలు, అత్యాచారాలతోపాటు ఒక్కోసారి హత్యలకు గురయినా అడిగేవాడు వుండదు. కొంత కాలమయినాక వీళ్ళు తప్పిపోయిన వారి జాబితాలో చేరుతుంటారు. బూటకపు దొంగతనపు ఆరోపణలతో జైళ్ళలో పడుతుంటారు.ఈ రకంగా ఇంటిపనులలో బాలకార్మికులను పెట్టుకోవడానికి ఉద్యోగాలు చేస్తన్న మధ్యతరగతి కుటుంబాలు ముందుకు వస్తున్నాయి. ఈ పిల్లలకు నెలకు రూ.200/-నుండి రూ.300/-దాకా జీతం చెల్లినా వెట్టిచాకిరి చేయిస్తుంటారు.

చట్టం ఏమి చెబుతోంది?

బాలకార్మిక(నిషేధం మరియు నియంత్రణ)చట్టం 1986 ప్రకారం 14సం॥లు నిండిన మరియు అంతకన్నా తక్కువ వయసుగల పిల్లలను బాలలుగా గుర్తించి, వారితో పనిచేయించడాన్ని

నిషేధించింది. గతంలో బాలకార్మికులతో పనిచేయించడాన్ని నిషేధించిన రంగాలు, వృత్తులతోపాటు 2006సం॥లో మరిన్ని రంగాలకు ఈ నిషేధాన్ని అమలుచేశారు. దీనిప్రకారం ఇంటిపనివారిగా లేదా సేవకులుగా నియమించుకోరాదు. దాబాలు, రెస్టారెంట్లు, హోటళ్ళు, మోటెళ్ళు, టీ షాపులు, రిసార్టులు, స్పాస్ లేదా ఇతర వినోదకేంద్రాలలో కూడా బాలకార్మికులను పనిలోపెట్టుకోవడం నిషేధం. దీన్ని ఉల్లంఘించిన వారికి 6నెలలకు తగ్గకుండా జైలుశిక్షతోపాటు రూ.25,000/-వరకు జరిమానా విధించబడుతుంది. కాని ఆచరణ లో ఈ చట్టప్రకారం శిక్షించబడుతున్న దాఖలాలు ఏవీ కనబడటంలేదు.

బాలకార్మికవ్యవస్థ నిర్మూలన కోసం అది చట్టరీత్యా నేరం అని టి.వి., రేడియో, దినపత్రికలద్వారా విస్తృత ప్రచారం చేయాలి. ప్రభుత్వ ఉద్యోగులు ఎవ్వరు బాలకార్మికులను పనిలో పెట్టుకోరాదని ఆదేశించాలి. బాలకార్మికులు పనిచేస్తున్న సంస్థల మీద దాడులు చేసి వారిని విముక్తం చేసి వారికి విద్యతోపాటు పునరావాసం కల్పించాలి. అన్ని హోటళ్ళు, అపార్ట్మెంట్ల మీద నిఘా వుంచాలి. ప్రతి పోలీస్ స్టేషన్లో ఒక అధికారికి బాలకార్మిక (నిషేధం మరియు నియంత్రణ)చట్టం-1986మీద అవగాహన కల్పించేందుకు శిక్షణ ఇవ్వాలి. ఈ బాలకార్మికులలో అత్యధికులు దళిత, గిరిజన మరియు ఇతర నిమ్నకులాల కుటుంబాలకు చెందినవారనేది అందరూ గుర్తించాలి. ఆయా తరగతులకోసం పోరాడుతున్న సంఘాలు తమ ఎజెండాలో బాలకార్మికవ్యవస్థ నిర్మూలన కూడా పెట్టుకుని కృషి చేయాలి.

- కార్తిక్ నవయాన్, హైకోర్టు న్యాయవాది

ప్రైవేటు విద్యా వైద్య సంస్థల సిబ్బందిని ఇ.ఎస్.ఐ పరిధిలోకి తెచ్చిన కేరళ ప్రభుత్వం

కేరళ ఎల్.డి.ఎఫ్ ప్రభుత్వం చిరు ఉద్యోగులు, కార్మికుల రక్షణకు నడుంబిగించింది. రాష్ట్రంలోని ప్రైవేటు విద్యా సంస్థలలో పనిచేసే టీచింగ్ నాన్ టీచింగ్ సిబ్బందికి మరియు ప్రైవేటు ఆసుపత్రులలో పనిచేసే సిబ్బందికి కూడా ఇఎస్ఐ చట్టాన్ని అమలు చేయాలని నిర్ణయించింది. ఆమెరకు ఇ.ఎస్.ఐ కార్పొరేషన్కు రాష్ట్ర ప్రభుత్వం లేఖ రాసింది. రాష్ట్ర ప్రభుత్వ నిర్ణయాన్ని ఇఎస్ఐ అధికారులు ఆమోదించారు. దీంతో ప్రైవేటు విద్యాసంస్థలు, ఆసుపత్రులలో పనిచేసే సిబ్బందిని యాజమాన్యాల దయాదాక్షిణ్యాలకు వదిలివేయకుండా రాష్ట్ర ప్రభుత్వమే చట్టబద్ధ హక్కులను కల్పించి వారి రక్షణకు అండగా నిలిచింది.

చావు - బతుకు

మంచి వడ్రంగి గ్రిగోర్

పెట్రోవ్ పెద్ద తాగుబోతు కూడా.

ఒకప్పుడు పేరున్న వడ్రంగి. ఇప్పుడు

మాత్రం కేవలం తాగుబోతు. భార్యకు జబ్బుగా

వుంది. ఆస్పత్రికి తీసుకెళ్లాలి. ప్రాధేయపడి,

పొరుగింటి వాళ్ల గుర్రబ్బండీలో ప్రయాణమయ్యాడు.

చలిగాలి మొహం మీద కొడుతున్నది. దారినిండా మంచుగుట్టలు. బండి సాగటం కష్టంగా వుంది. ముందరేముందో కనిపించడం లేదు. క్షణక్షణమూ ఈ ప్రకృతి వుధృతం పెరుగుతుందే తప్ప తగ్గే సూచనలు లేవు. పొలాల నిండా, టెలిగ్రాఫు స్తంభాల మీద, చెట్లమీద దట్టంగా కప్పుకున్న మంచు. చూడలేకుండా కళ్లలో, గాలి పీల్చుకోలేకుండా ముక్కుపుటాల్లో మంచు. బక్కచిక్కిన గుర్రం కుంటుతున్నది. ఆ మంచు గుట్టల్లో కాలుతీసి కాలు వెయ్యాలన్నా కష్టంగా వున్నది.

వడ్రంగిలో భయం మొదలైంది.

‘భయపడకే. కాస్త ఓపిక పట్టు. ఇదిగో, ఆస్పత్రి వచ్చేసింది. అయిదు నిమిషాల్లో చేరుకుంటాం. అక్కడ పెద్ద డాక్టర్ నాకు తెలుసులే. మందులిస్తాడు. చూస్తుండు, జబ్బంతా క్షణంలో మాయమవుతుంది. డాక్టర్ కాస్త కోపిష్టిలే. మొదట అరుస్తాడు. “ఇంత ఆలస్యమెందుకు చేశావా? చివరి క్షణాన తీసుకొస్తే రక్షించటానికి నేనేం దేవుణ్ణా. నీ పెళ్లాన్ని యింకెక్కడికన్నా తీసుకుపో. నేను చూడను వెళ్లు” అంటాడు. అలా కళ్లు మూసుకూచున్నావేమిటే దరిద్రురాలా, వింటున్నావా లేదా...”

కొరడా దెబ్బలకు గుర్రం పరిగెత్తుతుందనుకొంటాడు.

‘నేనంటానూ... “పొద్దున్నే బయల్దేరాను బాబూ. దేవుడి మీదొట్టు. ఈ మంచు తుఫాను యిలా వుంటే త్వరగా ఎలా రాగలనూ? ఈ ఎదురుగాలికి రేసు గుర్రాలు కూడా కదలలేవు. ఇంక ఈ పీనుగ కదుల్తుందా? ఏదో రాగలిగాను. అదే గొప్ప.” డాక్టరుకు కోపం వస్తుంది. “నీ సంగతెలుసులే. దార్లో ఎన్నిసార్లు సారా కొట్ల దగ్గర ఆగావో తెలియదా ఏమిటి? అంటాడు. నేనంటానూ ‘అదేమిటి డాక్టర్ బాబూ. నా పెళ్లాం చావు బ్రతుకుల్లో వుంటే తాగేటంత నీచుణ్ణా నేను. మేం పేదోళ్లమే. కోపమొస్తే నాలుగు తన్నండి.’ అని. ‘తాగుబోతు వెధవా, అన్నీ అబద్దాలే’ అంటాడు డాక్టర్. ‘నీకాళ్లు పట్టుకుంటాను. నా ముసల్దానికి నయం చెయ్యి. నీ రుణముంచుకోను. మంచి సిగార్ కేస్ చేసిస్తాను. అది మీరు మాస్కోలో కొనాలంటే, నాలుగు రూబుళ్లవుతుంది. అంతమంచి సిగార్ కేస్’ అంటాన్నేను డాక్టర్ నవ్వుతూ ‘సరే, మంచివాడివే కాని తాగుబోతువి’ అంటాడు. అబ్బా. బండి రోడ్డు దిగిపోతున్నదేమిటే. ఛ. ఈ తుఫానెప్పుడు తగ్గాలీ గుర్రం ఎప్పుడు

ముందుకు పోవాలి....’

క్షణం విరామం లేకుండా వడ్రంగి వాగుతూనే వుంటాడు. ఎంత వాగినా లోపలి భయం మాత్రం తగ్గదు. ఇన్నాళ్లా నిర్విచారంగా, తాగుడుమత్తులో గడిపాడు. తాగుడులో బాధలేదు. ఆనందమూ లేదు. అన్నీ మరచిన స్థితి అది. పెళ్లాన్ని తీసుకుపోతున్న ఈ క్షణాన తెలిసింది భయమంటే ఏమిటో....

మొన్న మొదలైందీ గొడవ. ఎప్పట్లాగే, తాగి తూలుతూ యింటి కొచ్చాడు. ఎప్పటిలాగే బూతులు కూస్తూ, పెళ్లాన్ని చావబాదాడు. అన్నాళ్లా చక్కగా తన్నులు తిన్న పెళ్లాం ‘ఈనాటితో సరి’ అన్నట్టుగా చూసింది. ఆమెకు జీవితంలో పుష్కలంగా దొరికినవి మొగుడి చేతి దెబ్బలు. తిండికాదు. ఎంత తన్నినా కదలకుండా పడుందే తప్ప చేతులడ్డం కూడా పెట్టలేదు. ఆ కళ్లలో దైన్యం లేదు. పట్టించుకోనితనం వున్నది. అలాంటి మనిషి మరి కొన్నాళ్లయినా బతకాలని వడ్రంగి ఆస్పత్రికి బయల్దేరాడు.

‘ఒసేవ్, డాక్టర్ అడిగితే, నేను నిన్ను కొట్టానని చెప్పొద్దేం. ఇక మీద కొట్టనులే. ఒట్టు. నువ్వే చెప్పు. కోపంతో ఎప్పుడైనా కొట్టానా? ఏదో తాగి సరదాగా కొట్టానే తప్ప.

ఇక మీద సరదాకు కూడా కొట్టనులే, ఆస్పత్రికి పోతున్నాం గదా, త్వరలో నయమైపోతుంది..... బండి ఎటుపోతున్నది... దారి తప్పలేదు గదా.... మాట్లాడవేమే దరిద్రురాలా. డొక్కలో నొప్పిగా వుందా...’

పెళ్లాం మొహం మీద మంచు కరగటం లేదు. కనుగుడ్లు కదలటం లేదు.

‘మాట్లాడవే. నా మాట వినకపోతే నిన్ను డాక్టరు దగ్గరకు తీసుకెళ్లను మరి...’

పగ్గాలు వదిలేసి ఆలోచనలో పడతాడు. ఈ మొహం కేసి చూడాలంటే భయమేస్తుంది. అదింతవరకూ తనను ధిక్కరించలేదే. మాట్లాడమంటే మాట్లాడేది. వద్దంటే నోరూసుకునేది. శరీరమంతా మంచులాగే వుంది. ప్రాణమెప్పుడో పోయింది.

‘హరి దేవుడా. ఇప్పుడేం చెయ్యను?’ అంటూ ఏడ్చాడు వడ్రంగి.

విచారాన్ని మించిన ఆలోచనల్లో పడ్డాడు. ఈ లోకంలో అన్నీ అనుకోకుండా జరిగిపోతాయి. తాగుడు మానేద్దామనుకున్నాడు. దాన్ని చావబాదొద్దనుకున్నాడు. సరిగ్గా అదే సమయాన అది చచ్చారుకుంది. నలభై ఏళ్లు సంసారం చేసాడు. జీవితాన్ని సారాసీసాలో బంధించాడు. పొరబాటు తెలుసుకొని బాగుపడాలనుకున్నప్పుడే యిలా జరగాలా?

‘ఇంట్లో తిండి లేకపోతే, ఆ ఇంట్లో ఈ ఇంట్లో అడిగి తెచ్చి మరి పెట్టేది. మరో పదేళ్లన్నా బతకాల్సింది. తొందరపడింది మూర్ఖురాలు. అవునూ, తన్నెక్కడ సమాధి చెయ్యాలింతకూ?’

ఎంత కొట్టినా గుర్రం కదలదు. చక్రాలు మంచులో కూరుకు పోయాయి. మొహం మీద మంచు పేరుకుపోయి కళ్లు కనిపించవు.

‘నేను మళ్లీ కొత్త జీవితం ప్రారంభించగలిగితే. ...’

భార్య అందంగా, ఆరోగ్యంగా, నవ్వుతూ తుళ్లుతూ ఉండేది. తన పనితనం చూసి పిల్లనిచ్చారు. సుఖంగా, సంతోషంగా గడపాల్సిన సంసారం. కాని పెళ్లి తర్వాత తాగుడు అలవాటైంది. అంతే. అది లేని రోజు లేదు. తప్పతాగి ఇంటికి రావడం. అబద్ధాలు, తిట్లు, కొట్లాటలు. అది నలభై ఏళ్ల దినచర్య.

తెల్లటి మబ్బులు బూడిద రంగుకు మారాయి.

‘ఎక్కడి కెళుతున్నాన్నేను? దాన్ని సమాధి చెయ్యాలి. గుర్రం నెమ్మదిగా కదులుతున్నదే’

బండి పక్కలకు ఏదో కొట్టుకుంటున్నది. అది మృతురాలి తల.

మళ్లీ కొత్త జీవితం ప్రారంభిస్తాను. కొత్త పనిముట్లు కొనుక్కుంటాను. సంపాదించిందంతా దానికి స్తాను. సంతోషిస్తుంది...’

ఎందుకూ బండి తోలడం. కళ్లెం వదిలేస్తాను. గుర్రానికి దారి తెలుసు. ఎలాగోలా ఇంటికిపోతుంది. ‘సమాధి చేసే పని రేపు కదా... కాస్త పడుకుంటాను’.

కళ్లు మూతలు పడతాయి. మరి కాసేపటికి గుర్రం కూడా ఆగుతుంది... ముందర ఇల్లో, గడ్డివామో కనిపిస్తుంది. చూడాలంటే బద్ధకం. నీరసం. ఏదైతే మాత్రం చేసేదేమింది, నిద్రముంచుకొస్తుంది.

కళ్లు తెరిచేసరికి పెద్దలైట్లు. విశాలమైన హాలు. చుట్టూ జనం.

‘సమాధి చెయ్యాలి కదూ. అందుకే ఇంత జనం’.

ఎదురుగా డాక్టర్. లేచి ఆయన కాళ్ల మీద పడబోతాడు.

‘డాక్టర్ గారూ’. లేవలేడు.

‘డాక్టరు గారూ నా కాళ్లు, చేతులూ ఏవి?’


‘రాత్రంతా బండిలో ఉన్నావు గదా! చలికి, మంచుతో చచ్చబడి పోయాయి. పరవాలేదులే. ఏడవకు. ఇంకా బతికున్నందుకు సంతోషించు. అరవై ఏళ్లు సుఖంగా గడిపావు. చాలదూ! ముసలితనంలో ఇలాంటివి తప్పవులే....’

‘డాక్టరుగారూ, మరొక్క అయిదారేళ్లు నేను ఆరోగ్యంగా ఉండగలగాలి.’ ‘ఎందుకు?’

‘గుర్రం ఎవరిదో అప్పు తెచ్చుకున్నాను. దాన్ని వాపసు చేయాలి. నా భార్యను సమాధి చెయ్యాలి. ఈ లోకంలో అన్నీ ఇంత త్వర త్వరగా జరిగిపోతే ఎలాగ? ఇంకా మీకు సిగారు కేసు చేసివ్వాలి...’

కాళ్లు, చేతులూ లేని వడ్రంగిని చూసి డాక్టరు పెదవి విరిచి వెళ్లిపోతాడు.

చెహోవ్



కనువిప్పు

- సత్యభాస్కర్

పబ్బుల్లో, క్లబ్బుల్లో
రాత్రేదో, పగలేదో తెలియని
చీకటి మబ్బుల్లో
మత్తులో ఓలలాడింది యువతరం!

కల్లోల తుఫానులా
చుట్టుముట్టిన మాంద్యంలో
లాభాల పంటకోసం
నవతరాన్ని బలిపశువు చేసింది
కార్పొరేట్ ప్రపంచం!

పేక మేడల్లా కూలుతున్న
దిగ్గజాల మధ్య
కరిగిన స్వప్నాల నుండి కోలుకోలేక
వెనుతిరిగి రాలేక
భూతల స్వర్గం, భూతాల స్వర్గమయిన వేళ,
స్వార్థమే జీవిత పరమార్థమని
విలువలు పనికిమాలిన వలువలని
నమ్మిన నవయువత
కొత్తపాఠాలు నేర్చుకుంటోంది.
సామాజిక సంఘర్షణలో
స్వార్థ జగత్తుపై
యుద్ధాన్ని ప్రకటిస్తోంది!

పిడికిలి బిగించాలి

- మూడగాని మధు, నూజివీడు

అక్రమాలకు చక్రాలు
స్పెక్యులేటివ్ పౌ నాన్స్లు
ప్రొడక్టులెస్ పెట్టుబడులతో
సంక్షోభంలో ప్రపంచం

షేర్ మార్కెట్లు జూదంతో
శ్రామిక సంపదకుముప్పు
సామ్రాజ్య వాదుల కుట్రలు
పాలకపెద్దలకు ఒప్పు

ఇన్సూరెన్సు బ్యాంకులు
టెలికాం రైల్వేలు
మనజాతికి తరగని గనులు
అవితరతరాల మన దేశపునాదులు
సంస్కరణలపేరుతో చరమగీతం వాటికి
బడా భక్తుల నోటికి బలిచ్చేవాటిని
దేశీ-విదేశీ
కారువారు
దోచుకునేపనిలో
వేరువేరు

పిడికిలి బిగించాలి కార్మికశక్తి
ఈ దాష్టికాలను ప్రతిఘటిస్తేనే విముక్తి !

హూండురాస్ లో సైనిక కుట్రను ఖండించిన ప్రపంచ దేశాలు

సెంట్రల్ అమెరికాలో కరీబియన్ సముద్ర తీరాన వున్న చిన్నదేశం హూండురాస్. దాని జనాభా 75 లక్షలు. జూన్ 28న అది ప్రపంచ వార్తల్లోకి ఎక్కింది. సైన్యం కుట్రజరిపి అధ్యక్షుడు జలయాను కిద్వాప్ చేసి ప్రక్కనున్న కోస్టారికాలో పడేసింది. సైన్యం అధికారం చేతపట్టింది.

ప్రపంచదేశాలన్నీ ఈ చర్యను ఖండించాయి. ఐక్యరాజ్య సమితి ఖండించింది. 192 అలీన దేశాలు అన్నీ ఖండించాయి. జలయాను తిరిగి అధ్యక్ష స్థానంలో వుంచాలని డిమాండ్ చేశాయి. దక్షిణమెరికా దేశాలన్నీ జలయానుకు మద్దతుగా నిలిచాయి.

క్యూబా విప్లవ నేత ఫిడెల్ కాస్ట్రో యీ కుట్రను ఖండించారు. అధ్యక్షుడు జలయాను తిరిగి ఆ స్థానంలో కూర్చో పెట్టకపోతే లాటిన్ అమెరికాలో మరికొన్ని దేశాల్లో యిలాంటి కుట్రలు జరిగే ప్రమాదముందని హెచ్చరించాడు. రాజ్యాంగ బద్ధపాలనకు ప్రమాదమేర్పడుతుందన్నాడు.

వెనిజులాలో జరిగిన కుట్రలాగానే యిప్పుడు హూండురాస్ లో జరిగింది. వెనిజులాలో లక్షల మంది పార్లమెంటును ముట్టడించి అధ్యక్షుడిని విడిపించుకున్నారు.

అధ్యక్షుడు జలయా సరిహద్దు దేశాలు నికరాగ్వా, గొతమాలా, ఎల్ సాల్వాడార్ల ద్వారా దేశంలోకి ప్రవేశించే యత్నంలో వున్నారు. పరిస్థితి ఉద్రిక్తంగా వుంది. జలయా అనుకూల ప్రజలు సరిహద్దులకు చేరుకున్నారు. కార్మికసంఘాలు రెండు రోజుల సార్వత్రిక సమ్మెకు పిలుపు యిచ్చాయి. కోస్టారికా అధ్యక్షులు సమస్య పరిష్కారానికి ప్రయత్నిస్తున్నారు. ప్రజాస్వామ్యం గురించి నీతులు చెప్పే అమెరికా తన ప్రక్కనే ప్రజాస్వామ్యయుతంగా ఎన్నికైన అధ్యక్షున్ని కూలదోసి ప్రజాస్వామ్యున్ని కూని చేస్తే కిమ్మనకుండా ఉంది. పైగా సైన్యానికి పరోక్షంగా సహకరిస్తుంది.

-0-

దక్షిణాఫ్రికా బిల్డింగ్ వర్కర్స్ వేతనాల పెంపు కోరుతూ సమ్మె చేస్తున్నారు. అనవసర ఘర్షణవైఖరి మానుకోవడని వర్కర్స్ యూనియన్ యాజమాన్యాలను హెచ్చరించింది.

సమ్మె మూలంగా 2010 లో జరిగే ఫుట్ బాల్ వరల్డ్ కప్ కు నిర్మాణం జరుగుతున్న స్టేడియం ఇతర నిర్మాణాల పనులు ఆగిపోయాయి. పదిశాతం వేతనాలు పెంచుతామని యాజమాన్యలు చెప్పగా కార్మికులు తిరస్కరించారు. 13 శాతం పెంచాలని డిమాండ్ చేశారు. చివరకు 12 శాతం పెంపుదలతో సమ్మె విరమణ జరిగింది.

కార్మికుల డిమాండ్లను నెరవేర్చని ఫ్యాక్టరీలను కార్మికులు స్వాధీనం చేసుకోవటం ఈ సంవత్సరం అమెరికాలోనే ప్రారంభమైంది. అధ్యక్షుడు ఒబామా ఏమీ చేయలేకపోయారు. జూన్, జూలై నెలల్లో దక్షిణ కోరియా కార్మికులు కార్ల ఫ్యాక్టరీని స్వాధీనం చేసుకున్నారు.

ఇప్పుడు పారిస్ లో కూడా కార్ల విడిభాగాలు తయారు చేసే రేనాల్ట్ ఫ్యాక్టరీని 336 మంది కార్మికులు స్వాధీనం చేసుకున్నారు. లే ఆఫ్

ప్రకటించి కార్మికులను తొలగించినందున కార్మికులు యీ చర్యకు పూనుకున్నారు. 30 ఏళ్లుగా పని చేస్తున్న తమకు న్యాయమైన వేతనాలు యివ్వాలని కోరారు. యాజమాన్యం లే ఆఫ్ ప్రకటించి ఫ్యాక్టరీని మే నెలలో మూసివేసింది.

ఒక్కొక్కరికి 13వేల పౌండ్ల నష్టపరిహారం యివ్వాలని చర్చల్లో కార్మికులు కోరారు. యూరప్ లోని యితర కార్మికులకు తమ స్థితిని వివరిస్తున్నారు.

పరిస్థితులు తమకు అనుకూలంగా లేక పోతే ఫ్యాక్టరీని పేల్చి వేస్తామని కార్మికులు హెచ్చరించారు. ఫ్యాక్టరీ చుట్టూ 20 కేన్ల ఎసిటిబీన్, బ్యూటెన్ లను నిల్వచేశారు. ప్రపంచీకరణకు వ్యతిరేకంగా కార్మికులలో ఈ విధమైన ప్రతిఘటన వ్యక్తమవుతోంది.

-0-

1999 నుండి పది సంవత్సరాల పాటు అవినీతిపై దర్యాప్తు కొనసాగిన ఫలితంగా అమెరికా న్యూజెర్సీ రాష్ట్రంలో 44 మంది రాజకీయనాయకులు, అధికారులు, ప్రముఖులు అరెస్టయ్యారు.

న్యూజెర్సీలో అవినీతి అతిపెద్ద సమస్యగావుంది. ఆపరేషన్ “బిగ్ రిగ్” అనే పేరిట జరిగిన అరెస్టైనవారిలో ముగ్గురు మేయర్లు, రాజకీయనాయకులు, అధికారులు వున్నారు. స్థానిక అసెంబ్లీ సభ్యులు, బిల్డింగ్ ఇన్ స్పెక్టర్లు, సిటీ కౌన్సిలు సభ్యులు హౌసింగ్, ప్లానింగ్, బిల్డింగ్ అధికారులు, బిల్డింగ్ ఇన్ స్పెక్టర్లు వున్నారు.

రాజకీయ అవినీతి, మానవ శరీరభాగాల అక్రమ అమ్మకాలు, రవాణా, పెద్ద మొత్తాల్లో ధనాన్ని న్యాయార్కునుండి ఇజ్రాయిల్ కు తరలించడం లాంటి చర్యలు దర్యాప్తులో వెల్లడయ్యాయి.

దేశంలో యింతకంటే తీవ్రమైన అవినీతి కార్యకలాపాలు మరెక్కడా జరగలేదని దర్యాప్తు అధికారి కహ్ రెర్ చెప్పారు.

-0-

తనకు కొరకరాని కొయ్యలు అనుకున్న దేశాలను “ధూర్త దేశాల”ంటూ ముద్రవేసింది ఆధిపత్య అమెరికా. వత్తిడి చేసి లొంగ తీసుకోవాలని ఆ దేశాలపై ఆంక్షలు విధించింది. ఉత్తర కొరియా, ఇరాన్, సిరియాలు అలాంటి దేశాలు. ఈనాటికీ సిరియాదేశంపై అమెరికా ఆంక్షలు కొనసాగుతూనే వున్నాయి.

అయితే అమెరికా అధ్యక్షుడు ఒబామా ఇజ్రాయిల్ పాలస్తీనాల మధ్య శాంతి ఒప్పందం కుదుర్చుతానంటూ తనదూతలను పంపిస్తున్నాడు.

అమెరికాదూత జార్జిమిట్చెల్, సిరియా అధ్యక్షుడు బసార్ అల్ అస్సాద్ తో చర్చించారు. సిరియా, ఇజ్రాయిల్ మధ్య ఆగిపోయిన చర్చలు తిరిగి ప్రారంభించేలా చూడటం అమెరికా త్వరగా సాధించాల్సిన లక్ష్యమని మిట్చెల్ అన్నారు. ఈ చారిత్రక కృషిలో సిరియా ఆరబ్ రిపబ్లిక్ నుంచి పూర్తి సహకారాన్ని ఆహ్వానిస్తున్నాం అని చెప్పారు. అస్సాద్ తో తనచర్చలు చాలా నిక్కచ్చిగా, సానుకూలంగా సాగాయని కూడా మిట్చెల్ అన్నారు.

బెదిరింపులు చేస్తూనే శాంతిగీతాలు ఆలపించటం అమెరికా దౌత్యనీతి, ద్వంద్వనీతి కదా.

— పర్వా సత్యానారాయణ

అమెరికా ఉచ్చులోకి భారత్

మన దేశానికి మొన్న తెల్ల దొరసానమ్మ వచ్చిపోయింది. ఆమె అమెరికా విదేశాంగ మంత్రి హిల్లరీ క్లింటన్. ఆమె వచ్చి పోయిన దగ్గర నుండి అమెరికాతో మన దేశం చేసుకున్న ఒప్పందాలు, వాటి వల్ల మన దేశానికి వచ్చే నష్టాలపై చర్చనడుస్తోంది. అమెరికాతో చేసుకున్న భాగస్వామ్య ఒప్పందం, అణు ఒప్పందాల వల్ల దేశానికి రానున్న ముప్పుపై ఆనాడే వామపక్షాలు హెచ్చరించాయి. అవి నేడు వాస్తవమవుతున్నాయి.

అమెరికా కంపెనీలు రాక మన అణు ఇంధన కేంద్రాల మూత

అణు ఇంధనంతో విద్యుత్తును ఉత్పత్తి చేసి స్వంతగా అభివృద్ధి అయే దశలో మన దేశం ఉంది. ఈ సమయంలో అమెరికా మహమ్మారిని అణు ఒప్పందం ద్వారా యు.పి.ఏ ప్రభుత్వం మన నెత్తి మీద తీసుకొచ్చి పెట్టింది. అణు ఒప్పందంలో ఎటువంటి షరతులు లేవనీ, మన అణు కేంద్రాలకు కావలసిన ఇంధనాన్ని, టెక్నాలజీని ఎక్కడి నుండయినా తెచ్చుకోవచ్చని యుపిఏ ప్రభుత్వం నమ్మబలికింది.

అణ్యస్త్ర వ్యాప్తి నిరోధక ఒప్పందంపై మన దేశం సంతకం చేయలేదు. అణ్వాయుధాలు పెద్ద ఎత్తున పోగేసుకున్న దేశాలు ముందు వాటిని పూర్తిగా విసర్జిస్తే ఆ ఒప్పందంపై సంతకం చేస్తానని భారత్ సరిగానే చెప్పింది. సంతకం చేయని మన లాంటి దేశాలకు అణు ఇంధనాన్ని సుసంపన్నం చేయటానికి, ఒక సారి వాడిన ఇంధనాన్ని తిరిగి వాడటానికి అవసరమయిన టెక్నాలజీని సరఫరా చేయకూడదంటూ అమెరికా నాయకత్వంలో ధనిక దేశాలు ఇటీవల తీర్మానించాయి.

ఒకసారి వాడిన ఇంధనాన్ని తిరిగి వాడే రెండోదశ కార్యక్రమంలో మన దేశం వుంది. మన దేశంలో ఎక్కువగా దొరికే ధోరియంను అణు ఇంధనంగా మార్చే మూడోదశ కార్యక్రమానికి కూడా ఏర్పాటు చేసుకున్నాం. రష్యా తదితర దేశాలనుండి అవసరమయిన సాంకేతిక సహకారాన్ని కూడా పొందుతున్నాం. రష్యాతో ఇటువంటి సహకారాన్ని పొడిగించుకునే ఒప్పందం చేసుకోవటంలో యుపిఏ ప్రభుత్వం కావాలనే తాత్పర్యం చేసింది.

అమెరికాతో చేసుకున్న అణు ఒప్పందం వల్ల అణు రంగం స్వంతగా సమృద్ధి సాధించే అవకాశం ఇక కోల్పోతాం. మన కార్యక్రమం మూలనపడుతుంది. ఇక అమెరికా నుండే అణు రియాక్టర్లను కొనుక్కోవాలి.

అమెరికా సరఫరా చేసే ఇంధనం మీదనే ఆధారపడాలి. 50 వేల కో.రూ. విలువ చేసే రియాక్టర్లను అమెరికన్ కంపెనీలు మన రియాక్టర్ల కంటే రెండు, మూడు రెట్లు ఎక్కువరేటు మన దేశానికి అమ్ముతున్నాయి. రియాక్టర్లను స్థాపించుకునేందుకు అవసరమయిన స్థలాలను ప్రభుత్వం గుర్తించింది. హిల్లరీ క్లింటన్

కు యుపిఏ ప్రభుత్వం జీ హుకుం అంది. ఇది పూర్తిగా దాసోహం కావటమే. దేశ ప్రయోజనాలను యుపిఏ ప్రభుత్వం అమెరికాకు తాకట్టు పెట్టింది. ఆర్థిక, రాజకీయ రంగాలలో తను చెప్పిన మాట వినని ప్రతిసారి అణు సరఫరాలపై బెదిరించే అవకాశాన్ని యుపిఏ ప్రభుత్వం అమెరికాకు కట్టబెట్టింది. అణు ఒప్పందం రద్దయినా మన అణు కేంద్రాల మీద తనఖీలు మాత్రం కొనసాగుతాయి.

ఆయుధాల కొనుగోలు పేరుతో అమెరికా విష కౌగిలిలోకి

మనం ఇప్పటివరకూ ఎవరిదగ్గర ఆయుధాలు కొన్నా షరతులు ఉండేవికావు. కాని అమెరికాతో చేసుకున్న ఒప్పందంలో మాత్రం అది పెట్టిన షరతులన్నిటినీ యుపిఏ ప్రభుత్వం ఆమోదించింది. ఈ ఒప్పందం వల్ల మొదటి దఫాగా 55 వేల కో.రూ.ల విలువ చేసే పాత బడ్డ ఆయుధాలను అమెరికా మన దేశానికి అంటగడుతున్నది. ఎపుడో 40 సంవత్సరాల కిందటి యుఫ్-16, యఫ్-18 మోడల్ యుద్ధ విమానాలను అమెరికన్ కంపెనీలు మన దేశంపై రుద్ది లాభాలు మూటగట్టుకుంటాయి. ఇదే తరహా విమానాలను చాలా కాలంక్రితమే అమెరికా, పాకిస్తాన్కు అమ్మింది. దీంతో పాకిస్తాన్కి పై చేయిగా మనం దేశం ఉండే అవకాశం పోతుంది.

అమెరికా అమ్మిన ఆయుధాలను మనదేశంలో తనిఖీ చేసుకునే అధికారాన్ని అమెరికాకు కట్ట బెడుతూ యుపిఏ ప్రభుత్వం ఒప్పందం చేసుకుంది. మన మిలిటరీ స్థావరాలు, వాటిలో ఉండే రహస్యాలన్నీ అమెరికాకు తెలుస్తాయి. పాకిస్తాన్తో చెలిమి చేసే అమెరికాకు ఇటువంటి హక్కు కల్పించి యుపిఏ ప్రభుత్వం దేశ రక్షణను ప్రమాదంలో పడేసింది. తను అమ్మిన ఆయుధాలు మనం ఎలా ఉపయోగించాలో కూడా అమెరికా షరతులు పెట్టింది. అమెరికా దగ్గర కొన్న ఆయుధాలకు విడిభాగాలు అమెరికా దగ్గరే కొనాలి. సర్వీసింగ్ కూడా అమెరికాతోనే చేయించుకోవాలి. ఇప్పటివరకూ ఎటువంటి షరతులు లేకుండా ఆయుధాలు సరఫరా చేస్తున్న రష్యా, ఫ్రాన్స్ ఇజ్రాయిల్ దేశాలు కూడా అమెరికాతో చేసుకున్న ఒప్పందం చూసిన తర్వాత అవి కూడా షరతులు పెట్టే ప్రమాదం వుంది. మనకు ఇష్టం ఉన్నా లేకపోయినా మన పొరుగు దేశం చైనాతో మనకు శత్రుత్వం పెరగాలనే అమెరికా పన్నాగంలో యుపిఏ ప్రభుత్వం పావుగా ఉపయోగపడింది.

మన స్వతంత్రకు, సార్వభౌమత్వానికి భంగం

అమెరికా వద్ద మిలటరీ కొనుగోళ్ళతోనే యుపిఏ ప్రభుత్వం సరిపెట్టుకోటం లేదు. త్వరలో అమెరికాతో మరో ఒప్పందం చేసుకోనుంది. ఇతర దేశాలపై యుద్ధం చేస్తున్న అమెరికన్ ఓడలు, విమానాలు మన స్థావరాలలో నిలవటానికి, ఇంధనం నింపుకోటానికి అవకాశం కల్పించటమే ఆ ఒప్పందం సారాంశం.

అమెరికాతో చేసుకున్న ప్రమాదకరమయిన వ్యూహాత్మక ఒప్పందం మన దేశాన్ని అమెరికా విష కౌగిలిలోకి నెడుతుంది. అమెరికా వాణిజ్య ప్రయోజనాల కోసం మన విధానాలను మార్చుకోవాలని హిల్లరీ క్లింటన్ యుపిఎ ప్రభుత్వానికి హితబోధ చేసి వెళ్ళారు. విద్య, ఆరోగ్యం, వ్యవసాయం, సైన్సు & టెక్నాలజీ వంటి కీలక రంగాల్లో అమెరికన్ కంపెనీలకు భాగస్వామ్యం కల్పించటానికి యుపిఎ ప్రభుత్వం, అమెరికా నిర్ణయించాయి. తిమింగలం చిన్న చేపను మింగినట్లుగా అమెరికా మన దేశ ఆర్థిక, రాజకీయ రంగాల్లోని అన్ని భాగాల్లోకి ప్రవేశించి మన నవనాడులు కుంగతీస్తుంది.

ప్రపంచ వాతావరణంలో వేడి పెరగటానికి అమెరికా వంటి ధనిక దేశాలు విడుదల చేస్తున్న కార్బన్ డయాక్సైడ్ కారణం. కాని అభివృద్ధి చెందుతున్న మన దేశం కూడా అభివృద్ధి చెందిన అమెరికా స్థాయిలో విషవాయువుల విడుదలను తగ్గించాలని మన దేశంపై హిల్లరీ క్లింటన్ ఒత్తిడి చేశారు. ప్రపంచ వాణిజ్య సంస్థ చర్చలలో మూడో ప్రపంచ దేశాల ప్రయోజనాలను కాపాడేందుకు ఇప్పటిదాకా యుపిఎ ప్రభుత్వం ప్రయత్నించింది. అణు ఒప్పందం తర్వాత ఇక అమెరికా ముందు మన దేశం పిల్లిలాగా పడి ఉండే ప్రమాదం వచ్చింది.

ధనిక దేశాల పారిశ్రామిక సరుకులు మన లాంటి దేశాల్లోకి ఎటువంటి సుంకాలు లేకుండా యదేచ్ఛగా ప్రవేశం కల్పించాలని అమెరికా ఒత్తిడి తెస్తున్నది. దీని సంగతి తర్వాత చూద్దాం, ముందు అమెరికా, యూరప్ దేశాలు తమ రైతులకు ఇస్తున్న భారీ సబ్సిడీలను తగ్గించాలని మన దేశం ప్రపంచ వాణిజ్య సంస్థ చర్చలలో గట్టి వైఖరి తీసుకుంది. ఇతర అభివృద్ధి చెందుతున్న దేశాలను కూడగట్టింది. మన వైఖరి సడలించుకోవాలని, తన వాణిజ్య ప్రయోజనాలకు అడ్డుపడవద్దని అమెరికా కోరుతున్నది. హిల్లరీ క్లింటన్ వచ్చినపుడు ప్రపంచ వాణిజ్య చర్చలను త్వరగా పూర్తి చేద్దామని జాయింట్లుగా ప్రకటన చేశారు. అమెరికాకు భారత్ లొంగిపోయింది. ఇప్పటికే అమెరికా ఆదేశం ప్రకారం మనకు చౌకగా గ్యాస్ లభించే ఇరాన్ గ్యాస్ పైపులైన్ ఒప్పందాన్ని యుపిఎ ప్రభుత్వం పక్కన బెట్టింది.

కొద్దిమంది మన స్వదేశీ బడా పెట్టుబడి దార్ల ప్రయోజనాల కోసం దేశం మొత్తం ప్రయోజనాలను తాకట్టు పెట్టే యుపిఎ ప్రభుత్వ విధానాలను అడ్డుకోకపోతే కార్మికులు, ఉద్యోగులకు ముప్పు వస్తుంది.

డా. పి. అజయ్ కుమార్

♦ ♦ ♦

వినిమయ ధరల సూచిక

(బేస్ 2001 = 100)

సెంటర్ సీరిస్	ఫిబ్రవరి	మార్చి	ఏప్రిల్	మే
హైదరాబాద్	145	145	146	149
గుంటూరు	153	155	154	155
విశాఖపట్నం	141	142	142	145
వరంగల్	156	160	161	166
విజయవాడ	147	149	152	155
గోదావరి ఖని	161	162	160	164
రాష్ట్ర సీరిస్				
విజయనగరం	155	156	150	163
రాజమండ్రి	158	159	161	163
జగ్గయ్యపేట	159	160	164	166
తిరుపతి	152	153	155	157
కొత్తగూడెం	151	152	154	156
నిజామాబాద్	160	161	163	165
ఆలిండియా	148	148	150	151
ఏ.పి.	153	154	155	157

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

సవరణ : జూన్, జూలై మాసాల వినిమయ ధరల సూచికలో గుంటూరు జిల్లా మార్చి నెల ధరల సూచిక పొరపాటున 165గా ప్రచురించబడినది. దానిని 155గా చదువుకోగలరని కోరుతున్నాము - ఎడిటర్

లైంగిక వేధింపుల నిరోధక చట్టం వెలుగు చూసే దెప్పుడు?

“మహిళా కానిస్టేబుల్‌ను వేధిస్తున్న సి.ఐ., మానవ హక్కుల కమిషన్‌కు ఫిర్యాదు”, “మహిళా క్రికెటర్ల పట్ల ఆంధ్రా క్రికెట్ అసోసియేషన్ కార్యదర్శి అసభ్య ప్రవర్తన”, “మహిళా ఉద్యోగిపై రైల్వే డి.సి.పి. వేణుగోపాల్ లైంగిక వేధింపులు - మానవ హక్కుల కమిషన్‌ను ఆశ్రయించిన బాధితురాలు” ..

గత నెల రోజులుగా దిన పత్రికలు చూస్తున్న ప్రతి ఒక్కరికీ పైన పేర్కొన్న హెడ్లింగులు పరిచయమయ్యే ఉంటాయి. ఇటీవలి కాలంలో మహిళలపై పైశాచికంగా దాడులు జరుగుతున్నాయి. ఏ రోజు ఏ సంఘటన వెలుగు చూస్తుందో తెలియని పరిస్థితి. దేశానికి ప్రథమ పౌరురాలు మహిళ. దేశాన్ని ఏలుతున్న ప్రభుత్వ పార్టీ పగ్గాలు పట్టి నడిపిస్తున్నది మహిళ. దేశంలోనే మొట్టమొదటిసారిగా మరే రాష్ట్రంలోను కనీ విని ఎరుగని విధంగా హోం శాఖకు మన రాష్ట్రంలో ఒక మహిళ మంత్రిత్వం వహిస్తోంది. అయితే ఇవన్నీ కేవలం ప్రచారం చేసుకోవటానికి మాత్రమే పనికి వస్తున్నాయి. మహిళల పరిస్థితి నానాటికీ ప్రమాదాల అంచుకు నెట్టి వేయ బడుతున్నది. ఇప్పుడు మనం చెప్పుకో బోతున్నది అటువంటి అక్రమాలకు గురయిన శ్రామిక మహిళల గురించే.

మైదుకూరు స్పెషల్ పోలీస్ విభాగంలో కానిస్టేబుల్‌గా పనిచేస్తున్న శ్రీదేవిని ఆమె సహోద్యోగి పుష్పరాజ్ వేధిస్తున్నాడని, అత్యాచారం చేయబోయాడని 2007 సెప్టెంబర్ 7 న స్టేషన్‌లో ఫిర్యాదు చేసింది. అతనిపై కేసును నమోదు చేయకపోగా ఫిర్యాదును ఉపసంహరించుకోమని లేదంటే అక్రమ కేసు బనాయించి సస్పెండ్ చేస్తానని సి.ఐ. బాలస్వామి రెడ్డి శ్రీదేవిని వేధిస్తున్నాడు. కంచే చేసు మేసిన చందంగా తయారవటంతో చేసేదిలేక 2009 జూలై 28 న ఆమె మానవ హక్కుల కమిషన్‌ను ఆశ్రయించింది.

ఆంధ్రా క్రికెట్ అసోసియేషన్ కార్యదర్శి చాముండేశ్వరీనాథ్ మహిళా క్రికెటర్లతో అసభ్యంగా ప్రవర్తించటంతో వారు అతనిపై ఫిర్యాదు చేశారు. తనతో గడపవలసిందిగా కోరేవాడని, ఎదురు తిరిగితే తమకు ఆడటానికి అవకాశాలు రాకుండా చేస్తానని బెదిరించేవాడని వాళ్ళు తమ ఫిర్యాదులో పేర్కొన్నారు. ఆ సమయంలో తాము ఎంతో మానసిక వత్తిడికి గురయ్యామని ఆ మహిళలు కళ్ళనీరు పెట్టుకున్నారు. చివరకు హోం మినిష్టర్‌ను కలవటానికి కూడ ఆ మహిళలు అత్యంత రహస్యంగా, పథకం ప్రకారం రావలసి వచ్చింది. గత నెల రోజులుగా ఈ విషయం అన్ని టి.వి. చానళ్ళలోనూ, అన్ని దినపత్రికల్లోనూ మార్మోగి పోయింది. ఎట్టకేలకు అతనిపై నాన్ బెయిలబుల్ కేసును నమోదు చేశారు.

సాక్షాత్తు హైదరాబాద్ మహానగరంలోనే మరో లైంగిక వేధింపుల కేసు వెలుగు చూసింది. భర్త చనిపోయిన కారణంగా కారుణ్య నియామకం ద్వారా ఉద్యోగం పొందిన ఒక మహిళ రైల్వే శాఖలో గత కొంత కాలంగా పనిచేస్తున్నది. అదే కార్యాలయంలో డి.సి.పి. గా పనిచేస్తున్న వేణుగోపాలరావు ఆమెను అత్యంత జుగుప్సాకరమైన సంభాషణలతో వేధించేవాడు. నీకు పిల్లలు కలగ కుండా ఆపరేషన్ అయిందటకదా, ఈ రోజు ఆఫీసవగానే మీ ఇంటికి వెళదాము, నీవు కట్టుకున్న చీర చాల బాగుంది - వంటి మాటలతో ఆమెను మానసికంగా కృంగదీసేవాడు. సహనం నశించిన ఆ ఉద్యోగిని మానవ హక్కుల కమిషన్‌కు ఫిర్యాదు చేసింది. ఇంత కాలం అతని వేధింపులకు గురైన ఇతర సహోద్యోగులు కూడ విషయం బయట పడటంతో ధైర్యంగా ముందుకు వచ్చారు. ఆమెకు అండగా నిలిచారు. కేసు విచారణకు వచ్చింది. ప్రస్తుతం అతనిని ఆ ఆఫీసు నుంచి తొలిగించి దీర్ఘకాలిక సెలవుపై పంపారు.

ఇవి ఇటీవలి కాలంలో మన దృష్టికి వచ్చిన కొన్ని ఉదంతాలు, ఉదాహరణలు మాత్రమే. పై మూడు కేసులను పరిశీలిస్తే మనకి ఒక విషయం ప్రస్ఫుటంగా అర్థమవుతుంది. ఇలాంటి సంఘటనలు జరుగుతుంటే ఆయా కార్యాలయాల్లోని ఫిర్యాదుల కమిటీలకు ఎవరూ ఫిర్యాదు చేయ లేదు. చేసిన చోట కూడ బుట్టదాఖలు అయ్యాయి. వీటన్నింటికి తోడు రాష్ట్ర మహిళా కమిషన్ లేక పోవటం వల్ల వేధింపులకు గురవుతున్న మహిళలకు మానవ హక్కుల కమిషనే శరణ్యమవుతున్నది.

1996 లో సుప్రీంకోర్టు విశాఖ కేసులో తీర్పు ఇస్తూ అన్ని ప్రభుత్వ, ప్రైవేటు కార్యాలయాల్లోనూ ఫిర్యాదు కమిటీలను వేయాలని, లైంగిక వేధింపుల వ్యతిరేక చట్టం తేవాలని ఆదేశించింది. సుప్రీంకోర్టు తీర్పు వెలువడిన వెంటనే అనేక కేసులు బయటకు రావటం ప్రారంభమైంది.

సుప్రీంకోర్టు తీర్పుననుసరించి చాల చోట్ల ఫిర్యాదు కమిటీలు వేసినప్పటికీ మొత్తం సంఘటిత, అసంఘటిత రంగాలలో 25% కూడ కాలేదు. అంటే మనకు ప్రధానంగా అర్థమయ్యే విషయం కేంద్ర, రాష్ట్ర ప్రభుత్వాలు కూడ తమ తమ సంబంధిత కార్యాలయాల్లో, శాఖల్లో ఫిర్యాదు కమిటీలు వేసేందుకు ఎటువంటి చర్య తీసుకోలేదు. 25% మేరకు వేయటంలో కూడ మహిళా సంఘాలు, కార్మిక సంఘాలు చేసిన కృషి కీలక మైనది.

ఫిర్యాదు కమిటీలు వేసిన తర్వాత పరిస్థితి : ఫిర్యాదు కమిటీలు వున్నాయని ఉద్యోగులలో విస్తృతంగా తెలిసిన చోట వేధింపులు తక్కువగానే వుంటున్నాయి. చాల చోట్ల ఫిర్యాదు కమిటీలు

నామమాత్రంగా వేస్తున్నారు. లేదా వాటి గురించిన వివరాలు ఉద్యోగులకు అందటం లేదు. మిగతా 75% లో ఇంతకు ముందే ప్రస్తావించినట్లు ఫిర్యాదు కమిటీలే లేవు. గత సంవత్సరం సుప్రీం కోర్టు కేంద్ర, రాష్ట్ర ప్రభుత్వాలను మందలిస్తూ ఉత్తర్వులు జారీ చేసిన అనంతరమే ఫిర్యాదు కమిటీల నియామకం కొంత మెరుగైంది.

లైంగిక వేధింపుల కారణంగా మహిళల ఆరోగ్య, మానసిక పరిస్థితి తీవ్రంగా దెబ్బతింటోంది. స్వయంగా శ్రామిక మహిళా సమన్వయ కమిటీ చేసిన సర్వేలే ఈ విషయాన్ని నిర్ధారించాయి. లైంగిక వేధింపులకు గురయిన స్త్రీలు తీవ్ర మానసిక సంఘర్షణకు గురవుతున్నారు. కుటుంబ జీవితాలు దెబ్బ తింటాయని, లేదా సమాజం చిన్న చూపు చూస్తుందనే ఆలోచనలు వారిని బాగా కృంగదీస్తాయి. అంతేకాక ఉద్యోగం పోతే ఆర్థికంగా మరో ఆధారం లేదనే సత్యం కూడా వారిని మరింత భయభ్రాంతులను చేస్తుంది. ఫలితంగా పనిలో సరిగ్గా కేంద్రీకరించలేరు. తమకేదైనా అయితే పిల్లల భవిష్యత్ దెబ్బ తింటుందనే ఆలోచన కూడా వీరిని వేధిస్తుంది.

లైంగిక వేధింపులను అరికట్టడానికి చేపట్ట వలసిన చర్యలు :

1. లైంగిక వేధింపుల నిరోధానికి, ప్రభుత్వం వైపు నుండి 1997 సం॥లో వెలువడిన సుప్రీం కోర్టు జడ్జిమెంట్ కు విస్తృత

ప్రచారం కల్పించి శ్రామిక మహిళల్లో అవగాహన పెంచాలి.

2. లైంగిక వేధింపుల నిరోధానికి వెంటనే చట్టం చేయాలి.
3. అన్ని ప్రభుత్వ, ప్రైవేట్ ఆఫీసుల్లో సుప్రీం మార్గదర్శక సూత్రాల ప్రకారం అంతర్గత ఫిర్యాదుల కమిటీలను ఏర్పాటు చేసి, ఆ కమిటీలకు మహిళలనే చైర్పర్సన్ గా నియమించాలి. సగం మంది మహిళా సభ్యులే సభ్యులుగా ఉండాలి.
4. ఫిర్యాదుల కమిటీలు విశాఖ జడ్జిమెంట్ గైడ్ లైన్స్ ప్రామాణికంగా తీసుకొని పని చేయాలి.
5. మహిళా సమన్వయ పై లోతైన అవగాహన ఉన్న శ్రామిక మహిళా సంఘాలు, స్వచ్ఛంద సంస్థలు, శ్రామిక మహిళా నాయకుల నుండి కాని ఒకరిని సభ్యులుగా తీసుకోవాలి.
6. నిందితుడిని, బాధితురాలిని ఒకేసారి ఎదురెదురుగా విచారించకూడదు. దీనివల్ల బాధితురాలికి న్యాయం జరగదు.
7. అసంఖ్యాకంగా ఉన్న అసంఘటిత రంగ కార్మికులను కూడా చట్టం పరిధిలోకి తీసుకురావాల్సి ఉంది.
8. రాష్ట్ర మహిళా కమీషన్ ను వెంటనే పునరుద్ధరించాలి.

♦ ♦ ♦


- పద్మశ్రీ

కార్మికుల సమస్యల పరిష్కారానికై లేబర్ కమీషనర్ జోక్యం చేసుకోవాలి

రాష్ట్రంలో కార్మికులు ఎదుర్కొంటున్న సమస్యల పరిష్కారానికై జోక్యం చేసుకోవాలని సిఐటియు రాష్ట్ర ప్రతినిధి బృందం లేబర్ కమీషనర్ డి. శ్రీనివాసుని కోరింది.

అసాధారణ షెడ్యూల్ పరిశ్రమలలో పని చేస్తున్న కార్మికులకు రాష్ట్ర ప్రభుత్వం విడుదల చేస్తున్న జీడీ లలో జాప్యం నివారించాలని కోరారు. పెరుగుతున్న నిత్యావసర ధరల కనుగుణంగా కరువు భత్యం పెంచాల్సి ఉండగా, ఈ కాలంలో జారీ చేసిన జీడీ లలో 10.50 పై॥ల నుండి 6.40 పై॥ లకు తగ్గించారని, ఈ తగ్గింపు వల్ల కార్మికులు కోట్లాది రూపాయలు నష్టపోయారని, కొత్త యూనియన్ల రిజిస్ట్రేషన్ కు లేబర్ డిపార్ట్ మెంట్ ఏదో ఒక సాకు చెప్పి ఆంటంకాలు సృష్టించడం రాజ్యాంగం ప్రసాదించిన ప్రాథమిక హక్కుల ఉల్లంఘనగా సిఐటియు వినతిపత్రములో తెలియజేసింది.

రాష్ట్రంలో పెద్ద ట్రేడ్ యూనియన్ లో ఒకటైన సిఐటియు కార్మికులకు సంబంధించిన కనీస వేతనాల బోర్డు ఇ.ఎస్.ఐ., పి.ఎఫ్. తదితర సంక్షేమ బోర్డులలో నియమించక వివక్షత చూపటం సరైంది కాదని తెలిపారు. జూన్ నెల 3వ తేదీన వచ్చిన కాంట్రాక్ట్ లేబర్ కనీస వేతనాల డ్రాఫ్ట్ ను సిఐటియుకు జూన్ 26న అందించడం డిపార్ట్ మెంట్ నిర్లక్ష్యానికి నిదర్శనమని వారు గుర్తుచేశారు. సంఘటితరంగంలోని



అసంఘటితరంగం కార్మికులకు కూడా తమిళనాడు, కేరళ ప్రభుత్వాలవలే సంక్షేమ పథకాలు అమలు చేయాలని కోరింది. అనేక కొత్త రంగాలు వస్తున్నాయి. ఇవి షెడ్యూల్డ్ పరిశ్రమలలో ఉండడంలేదు. వీటిని షెడ్యూల్డ్ పరిశ్రమలలో చేర్చి కనీస వేతనాలు డి.ఎ., పి.ఎఫ్., ఇ.ఎస్.ఐ తదితర సౌకర్యాలు కల్పించాలని మెమోరాండంలో కోరారు. ఈ సందర్భంగా లేబర్ కమీషనర్ స్పందిస్తూ కార్మికుల సమస్యలను తక్షణం పరిష్కరించడానికి చర్యలు తీసుకుంటామని, ట్రేడ్ యూనియన్లతో సంప్రదించి తగిన నిర్ణయాలు చేస్తామన్నారు.

కమీషనర్ ను కలిసిన ప్రతినిధి బృందంలో సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, ఉపాధ్యక్షులు పి.అజయ్ కుమార్, రాష్ట్ర కార్యదర్శులు ఎం.సాయిబాబు, పాలడుగు భాస్కర్, వంగూరు రాములు ఉన్నారు.

కార్మికవర్గ ప్రియతమ నాయకుడు కామ్రేడ్ కొండ్రగుంట

కార్మికవర్గ ప్రియతమ నాయకుడు కామ్రేడ్ కొండ్రగుంట వెంకటేశ్వర్లు ఇక లేరు అనే వార్త దిగ్భ్రాంతికి గురిచేసింది. ఆయన జీవితం ఉద్యమాలు, జీవనగమనం తెరలు, తెరలుగా కళ్ళ ముందు కదలాడాయి. ఆయన కార్మిక ఉద్యమానికి అందించిన వారసత్వం కర్తవ్యాలను గుర్తు చేసింది. ఆయన కుటుంబం, కుటుంబ జీవితం ఎంతో ఆదర్శము. బాల్యం నుంచి ఆయన వామపక్ష భావజాలానికి ఆకర్షితులయ్యారు. విద్యార్థి దశనుంచే విప్లవోద్యమ ప్రస్థానం ప్రారంభమయ్యింది. ఆయన సోదరుడు రాము కూడా అన్న బాటలో నడిచారు. తెలంగాణ సాయుధ రైతాంగ పోరులో పోలీసులు అన్న యొక్క రహస్య జీవితం తెలుపమని, చిత్రహింసలకు గురిచేసి కాల్చి చంపారు. అయినా గుండె చెదరని ఆత్మ విశ్వాసముతో, తల్లి ఇచ్చిన స్ఫూర్తితో కష్టజీవుల విముక్తికోసం ఆయన మును ముందుకు సాగారు. అమరులైన త్యాగధనుల ఆశయాలను పుణికి పుచ్చుకున్నారు. సుందరయ్య, మాకినేనిబసవపున్నయ్య, మోటూరి హనుమంత రావు, తదితరుల సహచరత్వంలో ఆయన రాటుదేలారు. ఎన్ని ఆటుపోటులు ఎదురైనా భరించారు. అందులోనే తరించారు. సమసమాజ నిర్మాణానికి కలలు కన్నాడు. కష్టజీవుల సౌభాగ్యం కోసం తపించాడు. పార్లమెంటరీ భ్రమలకు గురికాలేదు. నికార్సుగా, నిజాయితీగా, నిరాడంబరంగా ఉద్యమ జీవితాన్ని కొనసాగించాడు. కొండ్రగుంట గారితో 1985లో కోదాడలో నాకు తొలిపరిచయం ఏర్పడింది.

తొలిపరిచయంలోనే ప్రేమ, ఆప్యాయత, ఆత్మీయత కనబరిచారు. అరమరికలు లేకుండా తన జీవిత జ్ఞాపకాలను పంచుకున్నారు. సామాన్య రైతు కుటుంబంలో పుట్టి కష్టాలను అక్కున చేర్చుకొని తన కోసం, తన కుటుంబం కోసం కాకుండా సమాజం, సమాజమార్పు కోసం, కష్టజీవుల విముక్తి కోసం తెలంగాణ సాయుధ పోరులో భాగస్వామి అయ్యారు.

అగ్రనేతలకు కొరియర్ గా పని చేశారు. కళ్ళముందు తనవాళ్ళు రాలిపోతున్నా తను నమ్మిన ఆశయంకోసం నిలిచాడు. కామ్రేడ్ పి.లక్ష్మీదాస్ నిర్మించిన వర్క్ చార్జ్డ్ సంఘాలకు ఇరువురు కలిసి పని చేశారు. ఆయన తదనంతరం నాయకత్వం వహించారు. తుది శ్వాసవరకు కార్మికోద్యమ పథంలోనే నడిచారు. అహర్నిశలు కార్మికుల, ఉద్యోగుల బాగు కోసం తపించారు. సంఘ నిర్మాణం, క్రమశిక్షణకై ఆయన ఆరాటం ఎడతెగనిది. బ్రిటిష్ కాలం నాటి బానిసవ్యవస్థ కోసం రూపొందించబడ్డ వర్క్ చార్జ్డ్ పేరు మార్పు కోసం గత రెండు దశాబ్దాలుగా ప్రభుత్వాలపై రాజీలేని పోరాటాన్ని సాగించారు. వర్క్ చార్జ్డ్ కార్మికులను ఉద్యోగులగా గుర్తించే జీవో లను ఆయన సాధించారు.

ఆయన ఆశించిన మార్పు వెలువడే తరుణం లోనే కన్ను మూసారు. రమారమి గత 30 సం॥లుగా వర్క్ చార్జ్డ్ ఉద్యమమే తానై జీవించారు. పలు సమ్మెలకు, ఉద్యమాలకు, పోరాటాలకు నాయకత్వం వహించారు. నడిచారు. నడిపించారు.

ఏ ఉద్యోగికైనా అన్యాయం జరిగితే నిష్కర్షగా, నిర్భయంగా మాట్లాడే గుణం ఆయన నైజం. వర్క్ చార్జ్డ్ కార్మికులు ప్రభుత్వ ఉద్యోగులుగా జీవో 130 ద్వారా గుర్తించబడినప్పటికీ పూర్తిస్థాయిలో వారితో సమానంగా పదోన్నతులు, ఇతర రాయితీలు పొందలేక పోతున్నారనే బాధ, వేదన ఆయన మాటలలో కదలాడేది.

ఇరిగేషన్, ఆర్ & బి పంచాయితీరాజ్ ప్రాజెక్టుల సిబ్బందిని ఒక్కటిగా చేశారు. సంఘాలను బలోపేతం చేశారు. కామ్రేడ్ లక్ష్మీదాస్ నాటిన మొక్క మహావృక్షంగా ఎదగడంలో ఎందరో కృషి చేశారని ఆయన ఎల్లప్పుడూ చెబుతుండేవారు. సంఘం కోసం మనం పాటు బడితే, సంఘం మన అభివృద్ధిని, హక్కులను కాపాడుతుంది అనేవారు. వ్యక్తులకన్నా సంఘాలు ఎప్పుడూ ఉన్నతంగా ఉంటాయనే విషయంను గుర్తుంచుకోవాలి అనేవారు. ఎంతటి నాయకులైనా సంఘాలలో పని చేసినప్పుడే గుర్తింపు వస్తుందని, వ్యక్తి ప్రయోజనం కన్నా సమిష్టి ప్రయోజనం ముఖ్యం అని అనేవారు.

ఆయన చివరిసారిగా నాగార్జున సాగర్ లో జులై 5,6, తేదీలలో జరిగిన రాష్ట్ర కౌన్సిల్ సమావేశాలకు ముఖ్య అతిథిగా విచ్చేసి, ఎన్నో విలువైన సూచనలను, సలహాలను అందించారు. నాగార్జున సాగర్ ప్రాజెక్టుకు సంబంధించిన చారిత్రక అంశాలను ఆయన ప్రతినిధులకు వివరించారు. వివిధనాయకులు చేసిన ఆనాటి త్యాగాలను గుర్తు చేసుకున్నారు. కష్టజీవులు నిర్మించిన మానవ నిర్మిత మహాసాగరాన్ని దగ్గరనుండి తిలకించి పులకించి పోయారు. ఈ సందర్భంగా ప్రతినిధులకు ఉద్యమ నేతలకు కర్తవ్య బోధ చేశారు. రెండు రోజులపాటు కౌన్సిల్ సమావేశాల నిర్వహణ తీరుతెన్నులను చూసి ఎంతగానో ఆనంద పడ్డారు. తనతో కలిసి ఉద్యమించి కొనసాగుతున్న సన్నిహితులను, స్నేహితులను మనసారా అక్కున చేర్చుకొని అభినందించారు. అందరికీ మనసారా వీడ్కోలు చెప్తూ వెళ్ళి వస్తానంటూ “వెళ్ళిపోయారు.”

కామ్రేడ్ కొండ్రగుంట భౌతికంగా మన మధ్య నుండి వెళ్లిపోయినా ఆయన ఆశయాలు, ఆకాంక్షలు మన అందరి మనసులలో నిక్షిప్తంగానే ఉంటాయి. భావితరాల కోసం వాటిని సాధించడంలో పునరంకితం కావడమే ఆయనకు మనమిచ్చే ఘన నివాళి.

- కె.వి.సాగర్

ఐటిఐలో పని చేసే జాబ్‌సోర్సింగ్ ఎటిఓ లకు వేతనం నిర్ణయించిన జీవో

GOVERNMENT OF ANDHRA PRADESH

ABSTRACT

Labour Employment Training & Factories Department – Employment & Training Government ITIs
Filling up of the Assistant Training Officer posts on outsourcing basis -Rates of remuneration – Orders-
issued

G.O., Rt No. 1158

Dated 23-07-2009

Read the following

1. G.O. Rt No. 2501, Finance (SMPC) Dept, dated 13-12-2006
2. G.O. Rt No. 4459 Finance (SMPC) Dept, dated 27-12-2006
3. Govt Cr. Memo No 8999-A/319/A2/SMPC/2007, Finance. (SMPC) Depot 21-4-2007
4. G.O. Rt No. 1591 LET&F Dept, dated 25-07-2006
5. G.O. Rt No. 2561 LET&F Dept, dated 19-11-2007
6. From the CET, Lr No, C2/23390/2007, dated 4-12-2007
7. From the CET, Lr. No, R1/12226/07 dated 4-12-2007
8. From the CET, Lr. No. C2/23390/07, dated 28-04-2006

ORDERS :-

1. In the G.Os 4&5 read above orders were issued permitting the Commissioner of Employment and Training, Hyderabad to appoint 400 Assistant training officers on outsourcing basis
2. In the reference 6 & 8 read above, the commissioner of Employment and training Andhra Pradesh Hyderabad. Has requested Government to fix the remuneration for the ASSISTANT Training officer (outsourced) a Rs 6200/- per month per assistant training officer along with an amount of Rs 2542/- toward EPF/ESI, ST etc as detailed below .

I . E.P. F : 13.61% on Rs. 6200/-

ii. E.S.I : 4.75% ON Rs. 6200/-

iii. Service tax : 12.36% on Rs. 6200/-

Outsourcing Agency: certain % on Rs. 6200/-

3. The Government after careful consideration, Hereby; Fixes the remuneration to the Assistant Training Officer (Outsourced) being taken through outsourcing agencies at the following rate.

(a) Consolidated remuneration of Rs. 6200/- (Rs. Six thousand two Hundred Rupees only) per month per ATO.

(b) Payment of PF 13.61% (thirteen decimal six one)

(c) Payment of ESI 4.75% (four decimal seven five)

(d) Service Tax up to 3,2009 12.36%(twelve decimal three six)

(e) Service Tax w e f 4,2009 10.30%(ten decimal three)

4. Director of Employment and training Andhra Pradesh Hyderabad shall take further necessary action in the matter accordingly and follow the guidelines/instructions' clarifications issued by Finance (SMPC) Department/ scrupulously for the purpose of margin of the Outsourcing Agencies and the procedure prescribed for outsourcing


5. These orders are issued with the concurrence of Finance (SMPC) Department wide their G.O.No22291/759/A2/SMPC/08,dated 13-10-2008

(BY ORDER AND IN THE OF GOVERNOR OF ANDHRA PRADESH)

BHANWARLAL

PRINCIPAL SECRETARY TO GOVERNMENT

కా॥ కొండ్రగుంట వెంకటేశ్వర్లుకు జోహార్లు !



జూలై 10న మృతిచెందిన కార్మికోద్యమ సీనియర్ నాయకులు కామ్రేడ్ కొండ్రగుంట వెంకటేశ్వర్లుకు సిఐటియు రాష్ట్ర కమిటీ విప్లవ జోహార్లు అర్పించింది. వారి కుటుంబానికి మా తీవ్ర సంతాపాన్ని ప్రకటించింది. దశాబ్దాల తరబడి కార్మికోద్యమానికి ఆయన అందించిన సేవలు మరువలేనివి. వారి మృతి కార్మికోద్యమానికి తీరని లోటు అని సిఐటియు రాష్ట్ర అధ్యక్ష, కార్యదర్శులు ఎస్.వీరయ్య, ఆర్.సుధాభాస్కర్ అన్నారు.

జూలై 13న జరిగిన కా॥ కొండ్రగుంట సంతాప సభ సిఐటియు రాష్ట్ర కార్యాలయం వద్ద జరిగింది. ఈ సభలో పాల్గొన్న వివిధ కార్మిక సంఘాల, ప్రజా సంఘాల నాయకులు పాల్గొని ఘనంగా నివాళు అర్పించారు. కార్మికోద్యమానికి కా॥ కొండ్రగుంట చేసిన సేవలను కొనియాడారు.

1934లో జన్మించిన కా॥ కొండ్రగుంట హైస్కూలు స్థాయి నుండే ఉద్యమాల బాట పట్టారు. తెలంగాణా సాయుధ పోరాటంలో పాల్గొన్న కామ్రేడ్ కొండ్రగుంట 1960 నుండీ బ్రేడ్ యూనియన్ ఉద్యమంలో పని చేశారు. ఎఐటియుసి లో ఉన్న రోజుల నుండే కార్మికోద్యమ నిర్మాణంలో పాల్గొన్న ఆయన 1970లో సిఐటియు ఏర్పడినప్పటి నుండి సుదీర్ఘ కాల రాష్ట్ర కార్యదర్శిగాను, కొంత కాలం ఉపాధ్యక్షుడిగాను పని చేశారు. ఐ.ఎల్.టి.డి., ట్రాన్స్ పోర్టు, మున్సిపల్, ఇరిగేషన్, ఆర్ & బి., పి.డబ్ల్యు.డి., కార్మికుల, రాష్ట్ర ప్రభుత్వ ఉద్యోగుల ఉద్యమాలను, కొండ్రగుంట నుండి విడదీసి చూడలేము. ఈ ఉద్యమాలన్నిటికీ ఆయన నాయకత్వం వహించి నడిపారు. వర్క్ ఛార్జ్డ్ ఉద్యోగుల రెగ్యులరైజేషన్ సాధించడంలో ఆయన నిర్వహించిన ముఖ్యపాత్ర ఎప్పటికీ సజీవంగా ఉంటుంది. కా॥ కె.యల్.నరసింహం, కా॥ నండూరి ప్రసాదరావు, కా॥ బాబాజీ దాస్ లతో కలిసి అనేక

ఉద్యమాలను నిర్వహించిన కొండ్రగుంట, ప్రముఖ కార్మిక నాయకునిగా గుర్తింపు పొందారు.

కామ్రేడ్ కొండ్రగుంట వెంకటేశ్వర్లు నిగర్వి. ప్రముఖ నాయకునిగా ఎదిగిన తర్వాత కూడా సాధారణ కార్మికులతో కలిసి మెలసి పని చేసేవారు. ఆయన నిరాడంబర జీవితం అందరికీ ఆదర్శప్రాయం. నిబద్ధతకు, మంచి విలువలకు కొండ్రగుంట మారుపేరు. కామ్రేడ్ కొండ్రగుంట జీవితాన్ని ఆదర్శంగా తీసుకొని కార్మికుల సేవలో పునరంకితం కావాలని సిఐటియు నాయకులు, కార్యకర్తలందరికీ పిలుపునిచ్చారు. సంతాప సభకు కా॥ ఎస్.వీరయ్య అధ్యక్షత వహించారు.

సీనియర్ నాయకులు కా॥ పర్సా, శివారెడ్డి, వి.శ్రీహరి, అల్లూరి సత్యనారాయణ, రఘుపాల్, బుజంగరావు, బి.చంద్రారెడ్డి, సిఐటియు కోశాధికారి పి.రాజారావు, పని హక్కు వేదిక కన్వీనర్ పత్తిపాటి వెంకటేశ్వర్లు, ఎఐటియుసి రాష్ట్ర కార్యదర్శి లక్ష్మీనారాయణ, రాష్ట్ర ప్రభుత్వ ఉద్యోగుల జెఎసి కో చైర్మన్ జనార్ధన్ రెడ్డి, కేంద్ర ప్రభుత్వ ఉద్యోగుల కాన్ ఫెడరేషన్ సెక్రటరీ జనరల్ నాగేశ్వరరావు, యుటిఎఫ్ రాష్ట్ర ప్రధాన కార్యదర్శి ఐ.వెంకటేశ్వర్లు, వర్క్ ఛార్జ్డ్ సంఘం రాష్ట్ర నాయకులు వీరభద్రం, మల్లిఖార్జునరావు, కె.వి.వెంకటేశ్వర్లు, రైతు సంఘం నాయకులు సారంపల్లి మల్లారెడ్డి, సిపిఎం నాయకులు వై. వెంకటేశ్వరరావు, సిపిఎం శాసన సభ పక్షనాయకులు జూలకంటి రంగారెడ్డి, సాహితి ప్రవంతి కన్వీనర్ తెలకపల్లి రవి, ఎస్ వికె.సాంబిరెడ్డి, సిద్ధయ్య, ప్రజాశక్తి ఎడిటర్ వినయ్ కుమార్, న్యూస్ ఎడిటర్ తులసిదాస్, వివిధ జిల్లాల, ప్రజాసంఘాల నాయకులు నేతాజీ, ప్రకాష్, శేష్ బాబ్జి, రామాంజనేయులు, ప్రభుదాస్, బి.వెంకట్, ఎస్.రామారావు, పి.జమలయ్య, జాన్ వెస్లి, సాగర్, పి.వి.శ్రీనివాస్ శ్రీరాంనాయక్, బాలకాశి, ప్రసాద్, తదితరులు పాల్గొన్నారు.

మీకు తెలుసా?

వర్దిల్లుతున్న లాబీయింగ్ పరిశ్రమ ఇది నిజంగా ఏ పరిశ్రమ గురించి కాదు సుమా! అమెరికాలో ఇది వందలకోట్ల డాలర్ల వ్యాపారం. అమెరికన్ సెనేట్ మెంబర్లను, మంత్రులను, చివరికి ఆ దేశాధ్యక్షుడ్ని కలవడానికి, వారితో తమకు అవసరమైన పనులు చేయించుకోవడానికి ప్రత్యేకమైన లాబీయింగ్ సంస్థలుంటాయి. వారిదేశం, వారిష్టం! అని సరిపెట్టుకోలేమండోయ్ !

మన దేశానికి సంబంధించిన కార్పొరేట్ సంస్థలు రిలయన్స్, నాస్కామ్ (నేషనల్ అసోసియేషన్ ఆఫ్ సాఫ్ట్వేర్ కంపెనీ) సన్ఫారా, ఆర్కిడ్ కెమికల్స్ అమెరికాలో “దుకాణాలు” తెరిచి తమ వ్యాపారాలకోసం, ద్వైపాక్షిక వాణిజ్యం కోసం, వలసలు పోయే వారికి వీసాల కోసం, వ్యక్తిగత వ్యాపార లావాదేవీల కోసం ఈ కంపెనీలు అమెరికాలో డబ్బు కుమ్మరిస్తున్నాయి.

ఇటీవల అమెరికా సెనేట్ కమిటీ వెల్లడించిన వివరాల ప్రకారం రిలయన్స్ (ఆర్.ఐ.ఎల్) వారు బార్బర్ గ్రీఫిత్ & రోజర్స్ (బి.జి.ఆర్) ఫోలింగ్ సంస్థకు “వ్యాపారంలో వ్యూహాత్మక సలహాలివ్వటంకోసం” 1,90,000 డాలర్లు చెల్లించిందట!

ఇదే లాబీయింగ్ సంస్థకు అదేరకమైన పనులకోసం మరియు అంతర్జాతీయ సాంకేతిక సహాయం కోసం 70,000 డాలర్లు చెల్లించిందట! నాస్కామ్ కూడా ఈ సంస్థకు 2003 నుండి లక్షలదాల్స నుండి 3.5 లక్షలదాల్స వరకు వ్రతినం|| చెల్లిస్తోంది. (4.5.2009 హిందు)

కోడలికి బుద్ధి చెప్పిన అత్త తెడ్డు నాకచ్చా?!

ఇంతకాలం మన దేశం లాంటి అన్ని దేశాలకు అమెరికా చేసిన “జ్ఞానబోధ” ఏమిటి? ప్రపంచీకరణ అంటే ప్రపంచమంతా కలిసిపోయిందని/ లేదా కలిసి పోవాలని, దానికి “టారిఫ్”లు అడ్డం ఉంటే వాటిని, దిగుమతులపై ఆంక్షలుంటే వాటిని, ప్రభుత్వరంగ బ్యాంకులు, అవిపెట్టుకున్న రూల్స్ (పాపం శమించుగాక! తమ ప్రజలకోసం, వారి అవసరాలకోసం ఆయా దేశాలు పెట్టుకున్న రూల్స్) అడ్డం ఉంటే వాటిని ధ్వంసం చేయాలని ఇంతకాలం అంకుల్ శామ్ చెప్పాడు. అదొక్కటే పరమ సత్యమని మన పాలకులు 20 ఏళ్ళ నుండి పాచిపాట పాడున్నారు.

ప్రస్తుతం అమెరికాలో జరగుతున్న ఈ తంతు చూడండి “నీరు పల్లమెరుగు” నన్నది ఎంత నిజమో పెట్టుబడి లాభాలవైపు పరుగెడుతుందనేది కూడా అంతే నిజం. అందుకే అమెరికన్ పెట్టుబడి దారులు ముఖ్యంగా ఎ.ఐ.జి, లేమాన్ బ్రదర్స్, మోర్గాన్ స్టాన్లీ వంటి సంస్థలు మన దేశంలోని ‘సత్యం’, ‘ఇన్ఫోసిస్’, టి.సి.ఎస్. వంటి కంపెనీలకు తమ పనులను “జెట్సోర్స్” చేశాయి. ఇంతకాలం ఇదంతా అమెరికన్ పాలకుల అనుమతితో నడిచింది. ఇప్పుడు వారి ఆర్థిక వ్యవస్థ కుప్పకూలింది. జనరల్ మోటార్స్ వంటి పెద్ద ఆటో మొబైల్ దిగ్గజాలే షట్టర్లు దించుకున్నాయి.

(ఈ నెల నుండి ప్రారంభమౌతున్న కొత్త శీర్షిక “మీకు తెలుసా?” దీనిలోని అంశాలు మన కార్యకర్తలు ఉపన్యాసాల్లోను, స్టడీ సర్కిల్స్, క్లాసుల్లోను విరివిగా ఉపయోగించుకోవచ్చు. అందుకు అనువుగా ప్రచురిస్తున్నాం. - ఎడిటర్)

మొత్తం 2008లో అమెరికాలో 25 బ్యాంకులు దివాళా ఎత్తగా, 2009 జూన్ వరకు 32 బ్యాంకులు గుడ్లు తేలేశాయి. సగటున నెలకు 6 బ్యాంకులు గుటుక్కుమన్నాయి.

2008 సెప్టెంబర్లో ప్రస్తుత ఆర్థిక సంక్షోభం ప్రారంభమైన తర్వాత 46 బ్యాంకులు బోర్డులు తిప్పేశాయి. 2008 జనవరి నుండి లెక్కెస్తే 57 బ్యాంకులు దివాళా ఎత్తినాయి. మూతబడ్తున్న చిన్న బ్యాంకులైతే లెక్కే లేదట!

అమెరికానా ! మజాకా !? (హిందు 4.5.2009)

100-150 సం||ల నుండి వ్యాపారం చేస్తున్న బ్యాంకులు 40-50 మూతబడ్డాయి. ఉపాధి అవకాశాలు తగ్గిపోతున్నాయి.

ఈ నేపథ్యంలో మొన్న బరాక్ ఒబామా తమ పనుల “జెట్సోర్స్” చేసే కంపెనీలపై కొరడా ఝుళిపించాడు. భారత్, చైనాలకు జెట్సోర్స్ చేయటం కంటే తమ దేశంలోని ఆ ఉద్యోగాలు ఉంచుకుంటే రానున్న 10 ఏళ్ళలో 210 బిలియన్లు (రూ. 10 లక్షల 50వేల కోట్లు) పన్నుల రూపంలో ఆదాచేసుకోవచ్చని అంటున్నాడు. మన దేశంలో వివిధ సరుకులు పండించే రైతాంగానికిచ్చే సబ్సిడీలు తగ్గుతుంటే అభివృద్ధి చెందిన దేశాల్లో పెరుగుతున్నాయి. ఉదాహరణకు ఆవుకు 2 డాలర్ల చొప్పున అమెరికన్ రైతుకు సబ్సిడీ ఇస్తుండగా, మన దేశంలోని రైతుల సగటు ఆదాయం దానికంటే తక్కువంది.

1997-2007 మధ్య భారత దేశంలో రైతు ఆత్మహత్యలు 1,82,936. అయితే వాజ్ పాయ్ గారి పుణ్యాన 2001లో పరిమాణాత్మక ఆంక్షలు ఎత్తి వేసిన తర్వాత ఈ ఆత్మహత్యల జోరు పెరిగింది. 1997-2001 మధ్య సాుకు 15,747 మంది ఆత్మహత్య చేసుకోగా, 2002-07 మధ్య సాుకు 17,513 మంది ఆత్మహత్య చేసుకున్నారు.

(పి.సాయి నాథ్ “భారతదేశంలో నయాఉదారవాద టెర్రరిజం” అన్నవ్యాసంలో) ఒబామాను చూసి భారత పాలకులు నేర్చుకుంటారా?! “హిజ్ మాస్టర్స్ వాయిస్” లానే ఉంటారా మన పైన ఆధారపడి ఉంది. అవినీతి పరమైన ప్రైవేటురంగం వద్దు! ప్రభుత్వరంగమే ముద్దు!!

-0-

నేడు మన దేశంలోని మొత్తం కేంద్ర ప్రభుత్వరంగ పరిశ్రమలు -242. (ప్రభుత్వరంగ ఇన్సూరెన్స్లు కాకుండా) వీటిలో మొత్తం కేంద్ర ప్రభుత్వం పెట్టిన పెట్టుబడి రూ|| 4,55,409 కోట్లు. లాభాల్లో ఉన్నవి- 159. 2006-07 కంటే 2007-08లో వాటి టర్నోవర్లో పెరుగుదల 12.13% ఈ (159 యొక్క) సంస్థల మొత్తం లాభం రూ|| 91140 కోట్లు. మొత్తం ఈ ప్రభుత్వరంగ సంస్థలు భారత ఆర్థిక వ్యవస్థకు పన్నులు, డివిడెండ్ల రూపంలో రూ|| 1,65,994 కోట్లు ఒక 2007-08లోనే చెల్లించింది. ఇవి చెల్లించిన డివిడెండ్లు 1228,081 కోట్లు.

◆◆◆

- ఆరెస్సీ

గౌ. కె.రోశయ్య గార్హి,

ఆర్థిక శాఖా మాత్యులు,
ఆంధ్రప్రదేశ్ ప్రభుత్వము,
హైదరాబాద్.

ఆర్యా!

విషయం : కార్మికుల సంక్షేమానికై బడ్జెట్ను కేటాయించమని కోరుతూ.....

మన రాష్ట్రంలో కోటిమంది అసంఘటితరంగ కార్మికులు పని చేస్తున్నారు. పనిభద్రత లేక వీరు దుర్భర పరిస్థితి నెదుర్కొంటున్నారు. వీరి సంక్షేమంకోసం రానున్న బడ్జెట్లో తగిన నిధులు కేటాయించాలని కోరుతున్నాం. వీరి సమస్యలపై సిఐటియు రాష్ట్ర వ్యాప్తంగా జాతాలు నిర్వహించింది. 50 లక్షల మంది అసంఘటితరంగ కార్మికుల సంతకాలతో వినతిపత్రాన్ని అక్టోబర్ 2006లో మీ సమక్షంలో ముఖ్యమంత్రి గారికి సమర్పించాము. అసంఘటితరంగ కార్మికులకు వివిధ రాష్ట్రాలలో అమలవుతున్న సంక్షేమ కార్యక్రమాల అధ్యయనానికి మన రాష్ట్ర ప్రభుత్వం ఉన్నతాధికారుల కమిటీని మార్చి 2007లో నియమించింది. ఆ కమిటీ తమిళనాడు, మహారాష్ట్ర, బెంగాల్, కేరళ రాష్ట్రాలలో పర్యటించి, నివేదికను సమర్పించినట్లు తెలిసింది. కాని నేటివరకు అసంఘటితరంగ కార్మికుల సమస్యలపై నిర్దిష్ట చర్యలు లేవు.


కార్మికుల సంక్షేమానికై క్రింది సూచనలు చేస్తున్నాము. వీటి అమలుకై రాబోయే బడ్జెట్లో అవసరమయిన నిధులను కేటాయించాలని విజ్ఞప్తి చేస్తున్నాము.

- 1) బెంగాల్ తరహాలో అసంఘటితరంగ కార్మికులకు **PF** పథకాన్ని ప్రారంభించవలసిందిగా కోరుతున్నాము. ముందుగా కనీసం 10 లక్షల మందికి ఈ పథకం అమలుకు రూ॥ 25 కోట్లు కేటాయించాలి.
- 2) రాష్ట్ర ప్రభుత్వ శాఖలలో లక్షలాది మంది కాంట్రాక్టు ఉద్యోగులు సేవలందిస్తున్నారు. రెగ్యులర్ ఉద్యోగులకు 22 శాతం ఐ.ఆర్. చెల్లిస్తున్నారు. పి.ఆర్.సి. తరువాత రెగ్యులర్ ఉద్యోగుల పేస్కేళ్ళు పెరుగుతాయి. కాని కాంట్రాక్టు ఉద్యోగులకు వేతనాలను పెంచలేదు. పెరిగిన ధరలతో వీరి బ్రతుకు దుర్భరంగానున్నది. ఫ్రైవేట్ సంస్థలలో షెడ్యూల్డ్ ఎంప్లాయిమెంట్స్లో పని చేస్తున్న కార్మికులకూ వి.డి.ఎ. చెల్లిస్తున్నారు. కాని ప్రభుత్వ శాఖలలో పని చేస్తున్న కాంట్రాక్టు ఉద్యోగులకు మాత్రం డి.ఎ.లు లేవు. కావున రాష్ట్ర ప్రభుత్వం కాంట్రాక్టు ఉద్యోగులకు వేతనాలను పెంచాలని, డి.ఎ.సౌకర్యాన్ని కల్పించాలని కోరుతున్నాము.
- 3) కార్మిక సంక్షేమ కమీషనరేట్ ద్వారా కార్మికులకు వైద్యం, ప్రమాద బీమా తదితర సంక్షేమ కార్యక్రమాల అమలుకు రూ॥ 20 కోట్లు కేటాయించాలి.
- 4) 2003-04 లో రిక్షా, ఆటో, లారీ కార్మికులకు ప్రమాద బీమా సౌకర్యాన్ని అమలు చేసారు. ఆ సం॥లో ఈ పథకం అమలుకై ఇన్సూరెన్స్ ప్రీమియం క్రింద రూ॥ 14 కోట్లు కేటాయించారు. తరువాత కేటాయింపులు లేవు. ఇటీవల కాలంలో ప్రమాదాలు పెరిగి అనేక మంది మృత్యువాత పడ్తున్నారు. వారి కుటుంబాలు రోడ్డున పడుతున్నాయి. కనుక రిక్షా, ఆటో, లారీ కార్మికులకు బీమా సౌకర్యాన్ని పునరుద్ధరించమని కోరుతున్నాము. పెరిగిన వాహనాల రీత్యా ఈ పథకానికి రూ॥ 20 కోట్లు కేటాయించాలి.
- 5) కార్మిక సంక్షేమ కమీషనరేట్ నిర్వహణకు ప్రభుత్వం కేటాయింపులు జరపటంలేదు. కార్మికులు, యజమానులు కట్టిన సొమ్ము నుండే కమీషనరేట్ను నడుపుతున్నారు. కావున కమీషనరేట్ నిర్వహణ, సంక్షేమ కార్యక్రమాల నిర్వహణకై రూ॥ 5కోట్లు కేటాయించాలి.
- 6) ఇ.ఎస్.ఐ. ఆసుపత్రులు, సేవల విస్తరణ, మందులకై రూ॥ 50 కోట్లు ఇ.ఎస్.ఐ.కు కేటాయించమని 2006-07లో రాష్ట్ర ప్రభుత్వాన్ని ఇ.ఎస్.ఐ. శాఖ కోరింది. ఆ కేటాయింపులు నేటికీ లేవు. ఈ ఆర్థిక సంవత్సరంలోనైనా రూ॥ 50 కోట్లు ఇ.ఎస్.ఐ.కు కేటాయించాలి.
- 7) కేంద్ర ప్రభుత్వం ఆమోదించిన అసంఘటితరంగ కార్మికుల సంక్షేమ చట్టం అమలుకోసం రాష్ట్ర ప్రభుత్వం తన కోటాగా రూ॥ 100 కోట్లు కేటాయించాలి.

పై సూచనలను సానుకూలంగా పరిశీలించి, కార్మికుల సంక్షేమాన్ని దృష్టిలోనుంచుకొని బడ్జెట్లో పై కేటాయింపులు చెయ్యమని విజ్ఞప్తి చేస్తున్నాము.

KL V01A427

ఆంధ్రగుండు పరిషత్తు





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA-417
పుస్తకం పేరు	కాశీబింద్ ఎంకొ
తారీఖు	25/8/23
ముందు అట్ట	9ల
వెనుక అట్ట	9ల
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేవీ పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Mounika
పరీక్ష చేసినది	AMRUTHA
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడినది	
తప్పులు	No
పరిస్థితి	good